

ទស្សនវិជ្ជា ពុទ្ធសាសនា

ព្រះមហាវិរិយ បណ្ឌិតោ

ថាង ខាត់

រៀបរៀង

[ទស្សនាវដ្តីកម្ពុជសុរិយា: លេខ៨, ៩, ១០, ១១ ឆ្នាំ១៩៦៩]

អ្នកផងទូទៅតែងនិយាយថា ៖ ពុទ្ធសាសនា ជាលទ្ធិសាសនា (Religion); ពាក្យថា Religion នេះ មិនគួរយកទៅប្រើសម្រាប់ហៅ ពុទ្ធសាសនាទេ ព្រោះពុទ្ធសាសនា ជាផ្លូវប្រតិបត្តិមិនទាក់ទងទៅខាងលទ្ធិ ទិដ្ឋិ (Dogme), វាទ (Doctrine) ដូចលទ្ធិសាសនា (Religion) ដទៃៗនោះឡើយ។ ក្នុងគម្ពីរពុទ្ធសាសនាមានពាក្យចោទឆ្លើយថា ៖ សាសនាមានប៉ុន្មាន?

ឆ្លើយថាមាន ២យ៉ាងគឺ ១- ពុទ្ធសាសនា ២- ពាហិរសាសនា។ សាសនាទីពីរ គឺពាហិរសាសនា (Religion) សំដៅយកលទ្ធិសាសនាទាំងអស់ក្រៅពីពុទ្ធសាសនា ព្រោះសុទ្ធតែជាលទ្ធិ (Dogme) វាទ (Doctrine)។ល។ ឯពុទ្ធសាសនាជាបដិបទាផ្លូវប្រតិបត្តិជាកម្មនិយម ឬជាវិធីបំបាត់អវិជ្ជា តណ្ហា ឧបាទានកម្ម។ សេចក្តីពិត អង្គព្រះសម្មាសម្ពុទ្ធមិនមែនជាអ្នកបង្កើតពុទ្ធសាសនាទេ ព្រះអង្គគ្រាន់តែជាអ្នកឃើញធម៌ ហើយប្រកាសធម៌ដែលទ្រង់ត្រាស់ដឹងនោះ។ ទ្រង់មិនដែលប្រកាសព្រះអង្គថាជាអ្វីដទៃ ក្រៅពីព្រះអង្គជាមនុស្សឡើយ ពោលគឺទ្រង់ជាមនុស្សសុទ្ធសាធ។ មេសាសនាដទៃច្រើនតែលើកខ្លួនថាជាទេពតា ជាអាទិទេពនៅឋានសួគ៌ ឬជាអវតារនៃអាទិទេព ក្នុងការបែងភាគទៅជារូបផ្សេងៗ។ ព្រះអង្គជាមនុស្សហើយទ្រង់មិនដែលប្រកាសថា ព្រះអង្គមានអ្នកណា ឬទេពតាណា មានសក្តានុភាពចូលមកណែនាំព្រះអង្គឲ្យប្រកាសសាសនា ដូចសាសនាទាំងពួងទេ។ ផលប្រសើរដែលទ្រង់បានសម្រេចអភិសម័យគឺការលុះធម៌ ការត្រាស់ដឹងធម៌ មិនមែនបានដោយប្រាជ្ញាអំណាចទេពតា ជួយផ្តល់ឲ្យបានសម្រេចទេ គឺទ្រង់បានសម្រេចដោយវិរិយភាព ព្រះអង្គជាមនុស្ស ដោយបញ្ញាញាណព្រះអង្គជាមនុស្សពិតប្រាកដ។ មនុស្សយើង បើគ្រាន់តែបានភាពជាមនុស្សប៉ុណ្ណឹង អាចលុះភាពនៃខ្លួនជា "ពុទ្ធ" បានឥតសង្ស័យឡើយ។ មនុស្សរាល់រូបអាចប្រើសក្តានុភាពខ្លួន ជាមនុស្សឲ្យបានសម្រេចភាពជាព្រះពុទ្ធបាន ថាបើមានបំណងមាំនឹងមានវិរិយភាពធំៗ ដូច្នោះ យើងអាចពោលបានថា អង្គព្រះសម្មាសម្ពុទ្ធជាមនុស្សដោយប្រពៃមិនខុសទាស់អ្វីទេ ព្រោះព្រះអង្គខំបំពេញបារមីធម៌ក្នុងមនុស្សភាព មិនមែនក្នុងទេវតាភាពឡើយ ហើយទ្រង់បានសម្រេចភាពជាមហាបុរសរតន៍ឆ្នើមបំផុត ក្នុងចំណោមមនុស្សជាមេសាសនាធំៗ ក្នុងពិភពលោក ទាល់តែមនុស្សលោកពិលភ្នែកមើលព្រះអង្គ ឃើញព្រះអង្គ ហើយសំគាល់ថា ទ្រង់ជាឧត្តរមនុស្ស (Super humain)។

ការបានភាពនៃខ្លួនជាមនុស្សប្រសើរបំផុត (តិរច្ឆា មនុស្ស បដិលាភោ)។ មនុស្សជា
ម្ចាស់ខ្លួនឯង ឥតមានទេពតាណា ឬអំណាចអ្វីណាមួយប្រសើរជាងវាលនាខ្លួនជាមនុស្សនេះទេ។
មនុស្សម្នាក់ៗ ជាកោះទីពីងរបស់ខ្លួន អត្តធិនោ = អ្នកណាជាសរណៈខ្លួនឯង ជាងខ្លួនឯង?
ព្រះសម្មាសម្ពុទ្ធត្រាស់ទេសនាថា "ខ្លួនជាទីពីងខ្លួន" មនុស្សម្នាក់ៗមិនត្រូវដើរទៅស្វែងរកសរណៈ
ដទៃក្រៅពីខ្លួនទេ។ កាលទ្រង់គង់ធម៌នៅឡើយ ព្រះសម្មាសម្ពុទ្ធត្រង់តែងទេសនាប្រៀនប្រដៅថា ៖ ត្រូវ
កសាងខ្លួនដោយខ្លួនឯង (អត្តសម្មាបណ្ឌិធិ) ហើយយកអានុភាពខ្លួនឯងទៅរំដោះទុក្ខ
(មោក្ខ) ខ្លួនឯង ឲ្យរួចស្រឡះពីចំណង់តណ្ហា ដោយវិរិយភាព និងបញ្ញាជារបស់ខ្លួនឯងជា
មនុស្ស។ ទ្រង់ផ្តាំទុកទីបំផុតថា ៖ ^(១) ចូលធ្វើប្រយោជន៍ខ្លួនឲ្យសម្រេចដោយក្តីមិនប្រមាទ
(អប្បមាទេន សម្មាទេន) ឯពាក្យដែលអ្នកផងតែងពោលថា "ព្រះអង្គស្រង់សត្វ" នោះ គ្រាន់
តែជាពាក្យពោលដោយន័យថា ព្រះអង្គត្រាស់ដឹងធម៌ ទេសនាចង្អុលប្រាប់ផ្លូវឲ្យសត្វដើរ គឺប្រៀន
ប្រដៅសត្វលោកឲ្យខំរៀនឲ្យចេះដឹង ហើយឲ្យដើរដោយខ្លួនឯង ព្រមទាំងធ្វើបានលុះមោក្ខធម៌
ដោយខ្លួនឯងតែប៉ុណ្ណោះទេ ដោយពិទ យើងត្រូវដើរដោយខ្លួនយើងគ្រប់គ្នា នឹងឲ្យព្រះអង្គស្រង់
យើងដូចស្រង់មនុស្សលង់ទឹកដូចម្តេចបាន? តែមនុស្សលោកចូលចិត្តឲ្យគេស្រង់ខ្លួនទាំងស្រែកាក
ដូចស្រង់មនុស្សលង់ទឹកកណ្តាលទន្លេដូច្នោះឯង។

តាមគោលការណ៍ មនុស្សម្នាក់ៗ ត្រូវទទួលខុសត្រូវដោយខ្លួនឯង។ សេចក្តីត្រង់នេះ ក្នុង
ពុទ្ធសាសនា ឃើញមានច្រើនកន្លែងណាស់ ទ្រង់តែងតែប្រទានសេរីភាពដល់សាវកព្រះអង្គ។ ក្នុង
មហាបរិនិព្វានសូត្រ ព្រះសម្មាសម្ពុទ្ធត្រាស់ចំពោះព្រះអានន្ទត្ថេរថា ^(១) : ។

- អានន្ទ! ភិក្ខុសង្ឃ ត្រូវការអ្វីចំពោះតថាគតទៀត = (តិ បណានន្ទភិក្ខុសង្ឃ មយិ បច្ចា
សីសតិ) ។

អានន្ទ ធម៌ដែលតថាគតសំដែងប្រាប់ហើយ មិនមានក្នុង មិនមានក្រៅទេ បានសេចក្តីថា
ធម៌វិន័យនេះ មិនមែនជាអន្តោក្ខតវាទ (Doctrine ésotérique)

១ - មហាបរិនិព្វានសូត្រ ។
១ - ទីយនិកាយ មហាវគ្គ មហាបរិនិព្វានសូត្រ សៀវភៅទី១៦ ទំព័រ២ ៣។

មានអ្វីលាក់លៀមទុកក្រោយទៀតទេ = (ទេសិកោ អាណន្ត មយា ធម្មោ អនន្តរំ អពាហិរំ) ។

“អាណន្ត ! អាចរយមុដ្ឋិ ក្នុងធម៌តថាគតមិនមានទេ បានសេចក្តីថា ធម៌វិន័យនេះ មិនមែន បិតនៅក្នុងកណ្តាប់ដៃអាចារ្យ គឺមិនមែនជា (Dogme) របស់អាចារ្យ និយាយក្រៅពីអាចារ្យមិនបាន នោះទេ ឆន្ទានន្ត តថាគតស្ស ធម្មេសុ អាចរិយមុដ្ឋិ។

សេចក្តីតទៅ ព្រះសម្មាសម្ពុទ្ធទ្រង់ត្រាស់ទៀតថា ៖

អាណន្ត ! តថាគត មិនដែលបានគិតថា មិនត្រូវត្រួតត្រាសង្ឃមណ្ឌល... ឬក៏សង្ឃមណ្ឌល ត្រូវនៅក្រោមឱវាទតថាគតដូច្នោះក៏ទេដែរ ឥឡូវនេះ តថាគត គ្រាំគ្រាហើយ ចម្រើនហើយ ចាស់ ហើយ កន្លងបច្ច័យហើយ មានអាយុ ៨០ឆ្នាំហើយ។

សេរីភាពក្នុងការគិត ដែលព្រះអង្គទ្រង់ប្រទានដល់សាវ័កព្រះអង្គនេះ មិនដែលឮថាមាន ប្រាកដនៅក្នុងប្រវត្តិសាសនា នៃសកលលោកសោះឡើយ។ សេរីភាពក្នុងការគិតនេះ មាន ប្រយោជន៍ណាស់ ព្រោះថា អត្តាធិនភាព (Emancipation) នៃមនុស្សលោក បិតនៅក្នុងអភិសម័យ (Réalisation) អរិយសច្ចធម៌ មិនមែននៅក្រោមការប្រោសប្រាណនៃព្រះអាទិទេព ឬអំណាចនៃ បុគ្គលណាមួយសោះឡើយ។ សេចក្តីនេះ បើយើងមើលក្នុងគម្ពីរ ដែលជាពុទ្ធវចនៈ នឹងឃើញមាន ច្រើនអន្លើណាស់។

ក្នុងសម័យមួយ កាលព្រះសម្មាសម្ពុទ្ធស្តេចយាងទៅកាន់ចារឹកក្នុងក្រុងកេសបុត្ត ក្នុងដែន កោសល មានប្រជាជនកាលាមៈ^(១) ច្រើននាក់បានចូលមកក្រាបទូលសួរព្រះអង្គថា :

សូមទ្រង់មេត្តាប្រោស ពួកតាបសប្បសិ ពួកព្រាហ្មណ៍ច្រើននាក់ដែលបានចូលមកកាន់ក្រុង កេសបុត្តនេះ តែងតែទេសនា អួតសរសើរ លើកតម្តើងវាទទេ របស់ខ្លួនសឹងតែរាល់គ្នា ហើយបន្ត បង្ហាត់វាទនៃសាស្តាដទៃៗ ថាមិនត្រឹមត្រូវ។ យើងខ្ញុំព្រះអង្គគ្រប់គ្នាមានសេចក្តីសង្ស័យមានក្តីច្ងល់ ថា តើបណ្តាពួកតាបសប្បសិ ពួកព្រាហ្មណ៍ទាំងនោះពួកណានិយាយត្រូវ ពួកណានិយាយខុស។

១ - មើលកាលាមសូត្រ សេចក្តីប្រែព្រះតេជគុណ ព្រះមហាវិមលធម្ម ថេង ពុទ្ធសាសនបណ្ឌិត្យ។ អង្គុត្តរនិកាយ តិក្កនិបាត មហាវគ្គ សៀវភៅទី៤១ ទំព័រ២១៦។

កាលនោះព្រះសម្មាសម្ពុទ្ធច្រើនប្រទានធម៌ទេសនា ដោយអនេកបរិយាយ ទ្រង់វិសជ្ជនា ដោះស្រាយប្រស្នានេះ ដោយពិស្តារ។ សេចក្តីដោះស្រាយបែបនេះ មានតែក្នុងពុទ្ធសាសនាមួយទេ មិនដែលមានប្រាកដនៅក្នុងប្រវត្តិសាសនាសកលលោកឡើយ ដូចសេចក្តីដែលព្រះអង្គព្រះសម្មាសម្ពុទ្ធច្រើនត្រាស់ ដូចតទៅនេះ ៖

“ ហៃកាលាមៈ ! អ្នកគួរមានក្តីសង្ស័យមែន អ្នកគួរកើតក្តីឆ្ងល់មែនចំពោះប្រស្នាសង្ស័យដែលគួរឲ្យសង្ស័យនេះ ឥឡូវ ចូរប្រុងស្តាប់ដោយគោរពចុះ អ្នកទាំងឡាយកុំប្រព្រឹត្តអាការ ១០ យ៉ាងគឺ ៖

- ១. អនុស្សាវា ការប្រកាន់ជឿ ដោយអាងពាក្យដែលពួតៗគ្នា គឺមិនបានពិនិត្យពិចារណារកហេតុផល ដោយចេះតែជឿតាមៗគ្នា។
- ២. បរម្យា ការប្រកាន់ជឿ ដោយអាងធ្វើតៗគ្នា មិនដឹងដើម មិនដឹងចុង ដូចជាកាន់ទំនៀមទម្លាប់ជាដើម។
- ៣. ឥតិភិរ ការប្រកាន់ជឿ ដោយអាងថាបានឮមក ឬការប្រកាន់ជឿដោយអាងថា បានឮគេនិយាយមកយ៉ាងនេះ ដូចជាការប្រកាន់ជឿរឿងព្រេងជាដើម។
- ៤. បិដកសម្មាណា ការប្រកាន់ជឿ ដោយអាងថាពាក្យនេះសមនិងគម្ពីរដីកាយើងហើយ គឺអាងក្បួនតម្រាដូចគម្ពីរវេទជាដើម,
- ៥. តត្តហេតុ ការប្រកាន់ជឿ ដោយអាងហេតុ ឬអនុមាណដោយស្មានយកខ្លួនឯង ឃើញយ៉ាងណា ក៏កាន់យកយ៉ាងនេះ,
- ៦. ឈហេតុ ការប្រកាន់ជឿ ដោយអាងន័យគ្នាខ្លះកាត់តម្រូវផ្សេងៗយក សំគាល់យកសេចក្តីណាមួយដែលមានន័យប្រហែលគ្នាមកប្រកបហើយប្រកាន់ជឿតាមគ្នា,
- ៧. អាការបរិវិតត្ត ការប្រកាន់ជឿ ដោយអាងការត្រិះរិះនូវអាការៈគឺហេតុអ្វីដែលកើតឡើង តែមិនមែនជាការពិត ត្រិះរិះផ្អែផ្អងមើលទៅឃើញថា ពេញចិត្តខ្លួនយល់ថា ត្រឹមត្រូវហើយ ក៏ប្រព្រឹត្តកាន់តាមទៅ,

៨. ទិដ្ឋិទិដ្ឋ្យទត្តន្តិ ការប្រកាន់ជឿ ដោយអាងការចូលចិត្តគឺហេតុអ្វីមួយដែលមិនមែនជា ការពិត តែត្រូវនឹងគំនិតដែលខ្លួនធ្លាប់គិតទុកមក ចូលចិត្តថាហេតុនោះល្អហើយ ពិតហើយ ក៏ ប្រព្រឹត្តតាមហេតុការណ៍នោះ។

៩. ភព្វបុត្តា ការប្រកាន់ជឿដោយអាងថា អ្នកនេះជាអ្នកចេះដឹង គួរតែយើងជឿកាន់ តាម បានសេចក្តីថា អ្នកណាមួយប្រសប់ប៉ិនប៉ាវខាងសម្តីថ្វីមាត់តែងពាក្យអ្នកនិយាយនេះមិនពិត ទេ គ្រាន់តែពិរោះស្តាប់ ហើយប្រកាន់ជឿតាមអ្នកនោះទៅ។

១០. សមណោ នោគរុ ការប្រកាន់ជឿដោយអាងថា សមណៈនេះជាគ្រូយើង គួរយើង កាន់យកតាម ពាក្យលោក គឺការប្រកាន់ជឿតាមលទ្ធិគ្រូខ្លួន បើទុកជាលទ្ធិគ្រូខ្លួនខុសក៏ដោយ ក៏ ចេះតែប្រកាន់ជឿតាមទាំងអស់ វាទទៈ អ្នកដទៃដែលមិនមែនជាគ្រូខ្លួន តែត្រឹមត្រូវមិនប្រកាន់ជឿ តាមទេ។

នៃកាលាមៈ ! អ្វីមួយដែលអ្នកបានឃើញខ្លួនឯងថា នេះជាកុសលជារបស់ប្រសើរ អ្នកចូរ ប្រព្រឹត្តតាមចុះ ! អ្វីមួយដែលអ្នកបានឃើញខ្លួនឯងថា ជាអកុសលជាធម៌លាមក ខុសគន្លងធម៌ អ្នកគួរលះបង់ចោលទៅ កុំប្រព្រឹត្តតាមឡើយ។

សាវកព្រះពុទ្ធ វៀរអាការ ១០យ៉ាងនេះ លោកប្រើសទ្ធា និងបញ្ញាពិចារណារកហេតុផល ទើបជឿកាន់តាម ប្រតិបត្តិតាម។

ក្នុងគម្ពីរដែលជាពុទ្ធវចនៈមានសេចក្តីដាស់តឿន ឲ្យសាវកព្រះអង្គចេះគិតប្រើគំនិតគឺការ ប្រទានសេរីភាព ក្នុងការគិតមានច្រើនអន្លើណាស់ ដូចព្រះតម្រាស់ចំពោះភិក្ខុទាំងឡាយ ថា^(១) ភិក្ខុ ទាំងឡាយ សាវក តថាគត ត្រូវពិនិត្យមើលពាក្យតថាគត សាវកតថាគតត្រូវច្បាំងចំពោះសច្ចធម៌ តថាគតដែលជាគ្រូឲ្យឃើញត្រឹមត្រូវសិន សឹមប្រតិបត្តិតាម ដូចជាយើងនិយាយថា "ឲ្យឃើញស ឃើញខ្មៅ" សិន។

ក្នុងពុទ្ធសាសនា វិចិត្តិច្ឆា សេចក្តីសង្ស័យ (Doute, Doubt) នេះជាធម៌មួយ នៅក្នុង

១ - មជ្ឈិមនិកាយ មូលបណាសក វិមសកសូត្រ សៀវភៅទី២២ ទំព័រ ៣៣៧។

នីវរណធម៌^(២) (Empêchements, Hindrances) ទាំង ៥ ប្រការ ជាធម៌រារាំងបិទមិនឲ្យយល់អរិយសច្ចធម៌ ឬ មិនឲ្យកើតសេចក្តីចម្រើនគ្រប់ប្រការ។ តែ វិចិត្តិក្ខន្ធ នេះ មិនមែនជាអំពើបាបកម្មទេ ព្រោះថាមិនមានដែលត្រូវប្រើជំនឿ មិនមានអំពើបាបកម្ម (Péchésin) ដូចនៅក្នុងលទ្ធិសាសនា (Religion) ដទៃទេ។ ឯមូលៈ (Racine, Root) ឬ ឫសគល់នៃបាបកម្មនោះ គឺអវិជ្ជា (Ignorance) និងមិច្ឆា (Vues fausses, False views)។ នេះជាធម៌ដែលគេប្រកែកដៃកមិនបាន បើមានវិចិត្តិក្ខន្ធ មានការជឿជំនឿ មានសន្ធិៈសង្ស័យហើយសេចក្តីចម្រើនពិតជាមិនអាចកើតឡើងបានទេ។ មួយទៀត ធម៌នេះក៏គេប្រកែកដៃកមិនបានដែរថា គេមិនត្រូវទុកវិចិត្តិក្ខន្ធ នេះ ឲ្យនៅយូរលង់ទេ បើគេមិនយល់ ឬ បើគេមិនឃើញច្បាស់។ បើគេចង់ឲ្យសេចក្តីចម្រើនដើរលឿនទៅមុខ ត្រូវតែបំបាត់វិចិត្តិក្ខន្ធនេះចោលបង់ឲ្យស្រឡះ តែដើម្បីនឹងបំបាត់វិចិត្តិក្ខន្ធ ក៏ត្រូវតែគេឃើញច្បាស់សិនដែរ។

តែសេចក្តីនេះ មិនមែនត្រូវយល់ថា គេមិនត្រូវឲ្យមានក្តីសង្ស័យ ឬ មិនត្រូវឲ្យមានជំនឿនោះទេ បើគ្រាន់តែនិយាយថា "ខ្ញុំជឿ" ក៏មិនមែនបានសេចក្តីថា "យល់ ឬ ឃើញ " នោះទេ។ សេចក្តីនេះ ប្រៀបដូចជាសិស្សគណិតសាស្ត្រ ដែលគិតចំណោទគណិតសាស្ត្រ ជួនកាលខ្លះតែងមានចំណុចមួយ ដែលសិស្សនេះមិនដឹងធ្វើដូចម្តេចនឹងឲ្យទៅមុខរួច ឬ ខ្លួនលង់ទ្រនេសនៅក្នុងវិចិត្តិក្ខន្ធ ឬ ក្នុងការជឿជំនឿដែរ។ ដរាបណាសិស្សនេះ នៅតែមានវិចិត្តិក្ខន្ធ ដរាបនោះ សិស្សនេះនៅតែធ្វើទៅមុខមិនបានទេ។ បើសិស្សនេះ ចង់ធ្វើឲ្យទៅមុខរួច លុះត្រាតែសិស្សនេះដោះវិចិត្តិក្ខន្ធនេះបានសិន ទើបទៅមុខបាន។ ក្នុងករណីនេះ មានមធ្យោបាយអាចជួយឲ្យសម្រេចបានដែរឬទេ? បើគ្រាន់តែនិយាយថា "ខ្ញុំជឿ" ឬ "ខ្ញុំមិនសង្ស័យទេ" នេះទៀត ក៏មិនអាចដោះស្រាយចំណោទបានពិតប្រាកដទៀត បើទុកជាបង្ខំជឿអ្វីមួយ ហើយព្រមទទួលយកអ្វីមួយនោះ ដោយ

២ - នីវរណធម៌ (Empêchements, Hindrances) ៥ ប្រការ គឺ :
 ១- កាមឆិទ្ធិ (La convoitise sensuelle, Sensua Lust); ២- ព្យាបាទ (La malveillance, III-will); ៣- មីនមិទ្ធិ (La torpeur physique et mentale et la langueur, physical and mental torpor and langueur); ៤- ឱទ្ធិក្ខន្ធ កុក្កិក្ខន្ធ (L'inquiétude et le tracas, Restlessness and worry); ៥- វិចិត្តិក្ខន្ធ (La doute, Doubt)។

ឥតបានយល់សោះ នេះអាចទៅបានដែរ បានខាងវិស័យការរដ្ឋ តែនឹងទុកជាបានការខាងវិស័យ ធម្មៈ ឬ ខាងវិស័យចំណេះដែលមានហេតុផលពុំបានឡើយ។

ព្រះសម្មាសម្ពុទ្ធត្រាស់ទេសនាប្រដៅជានិច្ចថា ត្រូវបំបាត់ វិចិត្តិក្ខា ចោលឲ្យស្រឡះបង់ ពេលមុនបរិនិព្វាន ព្រះអង្គត្រាស់ហើយត្រាស់ទៀត ឲ្យព្រះសង្ឃសាវកសាវកសួរព្រះអង្គ កុំឲ្យទុក វិចិត្តិក្ខា នេះ ចំពោះធម្មវិន័យព្រះអង្គ ដើម្បីកុំឲ្យកើតវិប្បដិសារធម៌ទៅថ្ងៃក្រោយ ហើយមិនអាច កំចាត់វិចិត្តិក្ខា នេះបាន។ តែកាលនោះ ព្រះសង្ឃសាវកតាំងនៅក្នុងតុណ្ហិភាពគ្រប់អង្គ ទើបទ្រង់ ត្រាស់ទៀតថា^(១) ៖ ។

ភិក្ខុទាំងឡាយ ! បើអ្នកទាំងឡាយ មានគរុការវធម៌ មិនអាចហ៊ានលើកប្រស្នាឡើងសួរទេ ឲ្យសទ្ធិវិហារិកណាម្នាក់ចូលមកសួរតថាគតចុះ កុំទុកឲ្យមានវិចិត្តិក្ខា នេះ តទៅទៀត។

សេចក្តីខាងលើនេះ អ្នកសិក្សាប្រវត្តិសាស្ត្រលទ្ធិសាសនាកោតស្ងើចក្រែលែងចំពោះអង្គ ព្រះសម្ពុទ្ធ ដែលទ្រង់មានព្រះហឫទ័យទូលំទូលាយ ទ្រង់មិនមែនព្រះរាជទានត្រឹមតែសេរីភាពក្នុងការ គិតតែប៉ុណ្ណោះទេ ទ្រង់ប្រកបដោយក្តីខន្តិធម៌ មេត្តាប្រោសសន្តោសព្រះសង្ឃសាវកទៀតផង។ សម័យមួយ នៅស្រុកនាលន្ទា និកន្តនាជបុត្ត ដែលយើងបានស្គាល់ថា តិដ្ឋង្គ្រមហារី បាន បញ្ជូនសិស្សជំនិតម្នាក់ ជាគហបតី មានទ្រព្យសម្បត្តិស្តុកស្តម្ភ ឈ្មោះឧបាលិ^(១) ឲ្យទៅគាល់អង្គ ព្រះសម្ពុទ្ធ ដើម្បីដេញដោលសួរព្រះអង្គពីទ្រឹស្តីកម្ម ធ្វើព្រះអង្គឲ្យចាស់ចាញ់យ៉ាងអាម៉ាស់មុខ។ ទី បំផុត បុព្វាវិសជ្ជនា ឧបាលិគហបតីប្រកាសជាឧឡារិកថា កាយទណ្ឌ វចីទណ្ឌ មនោទណ្ឌ ជាប្រវចនៈ និកន្ត នាជបុត្ត មិនប្រសើរស្មើដោយ ពុទ្ធវចនគីៈ កាយកម្ម វចីកម្ម មនោកម្ម នោះឡើយ ហើយសូមថ្វាយខ្លួនជាឧបាសកចូលសាសន៍ពុទ្ធវចន៍ បានដល់ត្រៃសរណគមន៍។ កាលនោះព្រះសម្ពុទ្ធទ្រង់ត្រាស់ទូន្មានឧបាលិគហបតី ឲ្យពិចារណាទុក្ខមុនឲ្យបានម៉ត់ចត់សិន ព្រោះការពិចារណាម៉ត់ចត់ ទើបសម្រេចចិត្ត ជាការប្រសើរបំផុត តែឧបាលិគហបតី ទទួលសូម ថ្វាយខ្លួនជាឧបាសក ទើបទ្រង់ប្រទានដំបូន្មាន សំឧបាលិគហបតីឲ្យគោរពត្រូវដើមរបស់ខ្លួនដូច

១ - ទីយនិកាយ មហាវគ្គ មហាបរិនិព្វានសូត្រ សៀវភៅទី១៦ ទំព័រ២១៣ តទៅ។
១ - មជ្ឈិមនិកាយ មជ្ឈិមបណ្ណាសក ឧបាលិកវាទសូត្រ សៀវភៅទី២៣ ទំព័រ៩។

ដើមដដែល។

បណ្តា មេលទ្ធិសាសនាទាំងអស់ក្នុងលោក ព្រះសម្មាសម្ពុទ្ធជាអគ្គបុគ្គលប្រសើរលើសក្នុងការ ប្រទានសេរីភាព ប្រទានខន្តីមេត្តាប្រោសប្រណី ប្រទានការយោកយល់ទៅវិញទៅមក។ ធម៌ទាំង នេះ ជាប្រពៃណីពុទ្ធសាសនារៀងរហូតមក។ ព្រះបាទអសោកមហារាជ ជាឧបាសកដ៏ប្រសើរ បានយកធម៌ជាប្រពៃណីពុទ្ធសាសនា នេះមកប្រតិបត្តិក្នុងរជ្ជកាលព្រះអង្គ មានសេចក្តីប្រាកដនៅ ក្នុងព្រះរាជប្រកាសព្រះអង្គស្រាប់ដូចសេចក្តីតទៅនេះ^(១) ៖

«អ្នកគ្រប់គ្នា មិនគួរលើកតម្កើងសរសើរតែលទ្ធិសាសនារបស់ខ្លួន ហើយប្រទូស្តលទ្ធិ សាសនាដទៃទេ ត្រូវគោរពលទ្ធិសាសនាដទៃទៀតដូចជាខ្លួនគោរពរបស់ខ្លួនដែរ។ ការគោរពលទ្ធិ សាសនាដទៃឈ្មោះថា ជួយលើកតម្កើងហើយជួយពង្រីកលទ្ធិសាសនារបស់ខ្លួនផង ហើយធ្វើ ប្រយោជន៍ចំពោះលទ្ធិសាសនាដទៃផងដែរ បើមិនដូច្នោះទេឈ្មោះថាជីករណ្តៅកប់លទ្ធិសាសនា របស់ខ្លួនឲ្យកប់បាត់ទៅ ព្រមទាំងធ្វើលទ្ធិសាសនាដទៃ ឲ្យវិនាសទៅផងដែរ។ អ្នកណាមួយគោរព តែលទ្ធិសាសនារបស់ខ្លួន ហើយប្រទូស្តលទ្ធិសាសនាដទៃ គ្រាន់តែបានឈ្មោះថា ធ្វើឲ្យគេឯងបាន ដឹងថាខ្លួនមានកក្តិភាពចំពោះលទ្ធិសាសនារបស់ខ្លួន ដោយគិតថា "អាត្មាអញបានលើកតម្កើង លទ្ធិសាសនារបស់ខ្លួនហើយ"។ គំនិតនេះខុសស្រឡះទេ ការប្រព្រឹត្តិនេះ ឈ្មោះថាបំផ្លាញលទ្ធិ សាសនារបស់ខ្លួនដោយឥតសង្ស័យឡើយ។ ដូច្នោះ សាមគ្គីជាគុណធម៌ប្រសើរណាស់ សូមឲ្យអ្នក គ្រប់គ្នាស្តាប់ ហើយសូមមេត្តាស្តាប់វាទទៈ នៃលទ្ធិសាសនាដទៃផង»។

ការសន្តោសដោយសមានចិត្តនេះ ជាគុណធម៌ប្រសើរណាស់ ប្រសិនបើយកធម៌នេះមក អនុវត្តសម្រាប់ជាប្រយោជន៍ទូទៅ មិនមែនបានផលចំពោះតែលទ្ធិសាសនាទេ សូម្បីទុកជាច្បាប់ សម្រាប់ប្រទេសជាតិ នយោបាយ សង្គមកិច្ច ឬ សេដ្ឋកិច្ច ក៏រឹងរិតតែបានផលប្រយោជន៍ណាស់ ទៅទៀត។

ខន្តីធម៌និងមេត្តាប្រោសប្រណីនេះ ជាឧត្តមគតិប្រសើរខ្ពង់ខ្ពស់ណាស់ ទុកជាវប្បធម៌និង អរិយធម៌នៃពុទ្ធសាសនា ចាប់ផ្តើមតាំងពីពុទ្ធសាសនាកើតឡើង។ ការបៀតបៀន (ហិដ្ឋុរា = La

១ - ព្រះរាជប្រកាស ព្រះបាទអសោកមហារាជ លេខ១២។



violence) ទោះជាបែបណាក៏ដោយ ឬ ទោះជាប្រើលេសមកបន្តិក៏ដោយ ក៏សុទ្ធតែផ្ទុយនឹងពុទ្ធវចនៈទាំងអស់។ ដោយពុទ្ធសាសនាមានលក្ខណៈ ប្រាកដដូច្នោះហើយ បានជាពិភពលោកមិនបានឃើញមានសង្គ្រាមការកាប់សម្លាប់គ្នាទុកជាឧទាហរណ៍ មានការស្រក់ឈាមមួយដំណក់ដោយការប្រកាសពុទ្ធសាសនា ឬ ផ្សាយពុទ្ធសាសនានេះឡើង នៅក្នុងប្រវត្តិសាស្ត្រពុទ្ធសាសនាដ៏វែងប្រមាណជា ២៥០០ឆ្នាំ ដែលកន្លងទៅនេះ។ សព្វថ្ងៃនេះ ពុទ្ធសាសនាផ្សាយទូទៅពេញទ្វីបអាស៊ី ហើយជ្រួតជ្រាបរហូតទៅដល់ទ្វីបអឺរ៉ុបនិងអាមេរិកទៀត មានអ្នកចូលកាន់សាសន៍ពុទ្ធរតន៍ប្រមាណជាច្រើនរយលាននាក់។

មានប្រស្នាមួយទៀតកើតឡើងរឿយៗ គេតែងចោទសួរថា ពុទ្ធសាសនាជាលទ្ធិសាសនា (Religion) ឬ ជាទស្សនវិជ្ជា (Philosophie ? មានអ្នកខ្លះ ឆ្លើយដែរ ឆ្លើយដោយអាការ ដូចអ្នកទស្សនវិទូ គេឆ្លើយថា ពុទ្ធសាសនាមិនមែនជាលទ្ធិសាសនា (Religion) ទេ និងថាទស្សនវិជ្ជា (Philosophie) ក៏មិនមែនទៀត ពុទ្ធសាសនាគឺ មិនមែនជាអ្វីទាំងអស់ ឬ និងថាជាអ្វីដូចអ្នកគិតនោះ ក៏មិនមែនដែរ ពុទ្ធសាសនា គឺពុទ្ធសាសនា។ សំនួរនេះ ជាការដាក់ស្លាកឬដាក់យឺហោឲ្យពុទ្ធសាសនាមិនជាការអ្វីធំឬទាស់ខុសទេ ហៅថាដូចម្តេចក៏បាន ពុទ្ធសាសនាមិនយកចិត្តទុកដាក់ចំពោះស្លាកឬយឺហោ ដែលគេដាក់ឲ្យខ្លួននោះទេ។ ស្លាកឬយឺហោ គ្រាន់តែជានាមបញ្ញត្តិ ស្លាកឬយឺហោដែលគេសន្មតថា "ពុទ្ធសាសនានេះ ក៏មិនមានការសំខាន់អ្វីពេកណាស់ដែរ។ នាមដែលគេដាក់ឲ្យនេះ មិនមែនជាការសារវន្តទេ។

មានអ្វីក្នុងឈ្មោះ ឮហើយពីរោះ ?
 ដូចផ្កាកុលាប បើគេហៅអ្វី
 កុលាបពិសី ក្រអូបដដែល។

សច្ចធម៌មិនមានយឺហោទេ គឺមិនមែនជាយឺហោ «ពុទ្ធ គ្រិស្ត ហិណ្ឌូ មុស្លិម ឡៅត្សី ខុងត្សី ឈិនត្ស» ទេ។ សច្ចធម៌មិនមែនជាឯកាធិភាព (Monopole) របស់ជនណាតែម្នាក់ទេ។ ស្លាក ឬយឺហោថា និកាយនេះ និកាយនោះ ជានិវរណធម៌ រារាំងបិទមិនឲ្យយល់សច្ចធម៌បាន ហើយបង្កើតជាឧបកិលេសដល់សន្តានចិត្តមនុស្ស ធ្វើចិត្តឲ្យសៅហ្មងទៀត។

សេចក្តីពិតធម៌នេះមិនមែនផ្តល់សេចក្តីវិនាសឲ្យតែខាងលទ្ធិសាសនា ឬខាងបញ្ញាតែ ប៉ុណ្ណោះទេ ធ្វើឲ្យចូលរហូតទៅដល់ការទាក់ទងរវាងមនុស្សនិងមនុស្សទៀតផង ឧបមាថា យើង ជួបមនុស្សម្នាក់យើងមិនមែនគ្រាន់តែទុកគេថាជាមនុស្សប៉ុណ្ណឹងទេ យើងថែមទាំងទៅដាក់ស្នាក់ ឬ យីហោឲ្យពាក់ទៀតថាគេ ជាអង្គឡេស ជាបារាំង ជាអល្លឺមង់ ជាអាមេរិកកាំង ឬ ជាជិហូ ម៉្លោះ ហើយចិត្តយើងក៏ជាប់នៅក្នុងស្នាក់ ឬ យីហោនោះឯង។ ជួនកាលមនុស្សដែលយើងសំគាល់នោះ មិនមែនជាជាតិដែលយើងដាក់ស្នាក់ ឬ យីហោឲ្យនោះផង។

មនុស្សលោកចូលចិត្តដាក់ស្នាក់ ឬ យីហោណាស់ ដាក់រហូតទៅដល់គុណធម៌ដ៏ប្រសើរ របស់មនុស្សលោកទៀត។ នេះជាសន្តានចិត្តនៃមនុស្សសាមញ្ញទូទៅក្នុងពិភពលោក។ ដូច្នោះ ហើយ បានជាយើងឃើញមានស្នាក់ ឬ យីហោ នៃការឲ្យទាន (Charité) គេថា នេះទានពុទ្ធិទាន គ្រិស្ត ទានហិណ្ឌូ ហើយមើលងាយទាននៃជនទាំងនោះថាជាទានមិនមានអានិសង្ស។ សេចក្តីពិត ទានគឺទាន ប្រាកដជាទាន។ ទាន មិនមែនជាពុទ្ធ ជាគ្រិស្ត ជាហិណ្ឌូ ឬ ជាមុស្លីមទេ។ ព្រហ្មវិហារ ធម៌នៃមាតាបិតា មិនមែនជាពុទ្ធ មិនមែនជាគ្រិស្ត មិនមែនជាហិណ្ឌូ ឬ ជារបស់អ្នកណាទេ គឺជា របស់មាតាបិតា។ គុណធម៌ ឬ ទោសធម៌ដែលកើតក្នុងសន្តានចិត្តមនុស្ស ដូចសិលាធម៌ សប្បុរស ធម៌ ករុណា ខន្តី វិរិយៈ មិត្តភាព រាគៈ ទោសៈ មោហៈ មានៈ ធម៌ទាំងអស់នេះ មិនមែនជាស្នាក់ ឬ យីហោនៃនិកាយទេ មិនមែនជាធម៌នៃលទ្ធិសាសនាណាមួយចំពោះទេ។ បុណ្យ បាប ដែលកើត ឡើង កុសលចិត្តនិងអកុសលចិត្ត មិនមែនកើតចំរើនឡើង ឬ អន់ថយទៅវិញ ដោយសារតែយើង ជួបមនុស្សដែលកាន់លទ្ធិសាសនានោះទេ។

អ្នកស្វែងរកសច្ចធម៌ មិនមានប្រយោជន៍អ្វីនឹងដឹងថា សច្ចធម៌នេះកើតមកពីណាទេ។ ការ រកកំណើត ឬ ការចំរើនឡើងនៃឧត្តមគតិនេះជាការនៃអ្នកប្រវត្តិសាស្ត្រដោយឡែក។ ដើម្បីលុះ សច្ចធម៌ មិនបាច់នឹងដឹងថា ពុទ្ធវចនៈនេះ ជាធម៌អង្គព្រះសម្មាសម្ពុទ្ធ ឬ របស់លោកអង្គណាក៏បាន។ កិច្ចការដែលជាសារវន្តនោះ គឺការឃើញធម៌ពិត ហើយបានលុះធម៌នោះដោយប្រពៃ សេចក្តីនេះ មានឧទាហរណ៍ពិតប្រាកដនៅគម្ពីរមជ្ឈិមនិកាយ^(១) ដូចសេចក្តីតទៅនេះ ៖

១ - មជ្ឈិមនិកាយ ឧបរិបណ្ណាសក ធាតុវិភង្គសូត្រ សៀវភៅទី២៨ ទំព័រ១៧០។

ថ្ងៃមួយ ព្រះសម្មាសម្ពុទ្ធទ្រង់ប្រថាប់សម្រេចព្រះឥរិយាបថ អស់រាត្រីមួយ ក្នុងរោងកុម្មុកា ទ្រង់ បានជួបប្រសិក្ខេងម្នាក់ ដែលចូលមកនៅក្នុងរោងនោះមុនព្រះអង្គ។ ព្រះអង្គក្តី ឬសិក្ខេងក្តី ទាំងពីរ នាក់នេះ មិនបានស្គាល់គ្នាទេ។ លុះទតព្រះនេត្រឃើញប្រសិក្ខេងនោះហើយ ព្រះសម្មាសម្ពុទ្ធទ្រង់ព្រះ តម្រិះថា : "ចរិយាឬសិនេះ ស្រគត់ស្រគមសមរម្យមណ្ឌលសម្រេចទៅមុខគួរឲ្យជ្រះថ្លា គួរនឹង បានផលល្អ ប្រសើរលើគតសាកសួរមើល"។ ទ្រង់ព្រះតម្រិះហើយទ្រង់ត្រាស់ក្លែងសួរថា:

"នៃឬសិ ! អ្នកចេញចាកផ្ទះហើយមកបួសនេះ តើអ្នកបួសចំពោះលោកណា? លោកណា ជាសាស្តារបស់អ្នក? តើវាទទះលោក នោះដូចម្តេច?"

បានឮពុទ្ធដីកាហើយ ឬសិក្ខេងនោះ ឆ្លើយតបពុទ្ធដីកាដោយអាការជា គ្នាងារធម្មតាថា :

"ឱសម្លាញ់អើយ ! មានឬសិមួយអង្គនាមថា កោតម ជាសាក្យដោយជាតិ ព្រះអង្គចេញ ចាកសាក្យត្រកូល ហើយមកបួសកាន់យកភេទជាឬសិ ព្រះអង្គមានកិត្តិនាមល្បីខ្លះខ្លះទូទៅថា ជាព្រះអរហន្តបានត្រាស់ដឹងធម៌ ជាសម្មាសម្ពុទ្ធ ខ្ញុំឮហើយជ្រះថ្លា ខ្ញុំចេញចាកផ្ទះមកបួសកាន់ យកភេទជាឬសិចំពោះព្រះអង្គ ព្រះអង្គជាសាស្តាខ្ញុំ ខ្ញុំពេញចិត្តចំពោះវាទរបស់ព្រះអង្គនេះ"។

"ចុះព្រះអង្គ, ទ្រង់ត្រាស់សួរទៀត, ជាអរហន្ត ជាសម្មាសម្ពុទ្ធ ដែលអ្នកយកធ្វើជាសាស្តា ខ្លួនអ្នកនោះ ឥឡូវនេះទ្រង់គង់នៅទីណា?"

"ឱសម្លាញ់អើយ !, ឬសិក្ខេងឆ្លើយតបវិញ, បានឮថាមានអារាមមួយនៅឯឧត្តរប្រទេស ជិត ក្រុង សារត្តិ ព្រះអង្គជាអរហន្ត ជាសម្មាសម្ពុទ្ធ ជាសាស្តារបស់ខ្ញុំ ព្រះអង្គប្រថាប់នៅទីនោះ។"

"នៃឬសិក្ខេង !, ទ្រង់ត្រាស់បញ្ជាក់, ចុះអ្នកដែលបានឃើញសាស្តារបស់អ្នកនោះដែរឬទេ?"

"ទេសម្លាញ់ !, ឬសិក្ខេងបញ្ជាក់ទូល ខ្ញុំមិនដែលបានឃើញ ឬបានជួបព្រះអង្គទេ កុំថាឡើយ ឃើញ គ្រាន់តែស្គាល់ព្រះអង្គ ខ្លួនខ្ញុំក៏មិនដែលទាំងបានស្គាល់ព្រះអង្គផង"។

ពេលនោះ ព្រះសម្មាសម្ពុទ្ធទ្រង់ជ្រាបច្បាស់ថា ឬសិក្ខេងនេះបួសកាន់យកភេទជាតាបសចំពោះ ធម្មវិន័យព្រះអង្គ ទើបទ្រង់ត្រាស់ថា ៖

"នៃភិក្ខុ ! តថាគតនឹងទេសនា អ្នកប្រុងស្តាប់ចុះ !"។ តទៅទ្រង់សំដែង អរិយសច្ច ប្រោស ប្រទានចប់ ធម្មិកថា ហើយ ឬសិក្ខេងនោះបានលុះអរហត្តផល។ ទីបំផុត ទាំងអស់គ្នាបានស្គាល់

ថា ឫសីក្មេងនោះគឺ បុគ្គលសាតិភិក្ខុ អ្នកប្រទានធម្មទេសនានោះ គឺអង្គព្រះសម្មាសម្ពុទ្ធ។ ពេលនោះ បុគ្គលសាតិភិក្ខុ ឱនក្រាបទៀបបាទាអង្គព្រះសម្មាសម្ពុទ្ធ ហើយលើកកម្នុងអញ្ញាលីក្រាបទូលសូម ខមាទោស ដោយខ្លួនពុំបានដឹងថាជាអង្គព្រះសម្មាសម្ពុទ្ធ បានភ្ញាក់ពេលពាក្យហៅព្រះអង្គថា "សម្មាញ់"។ តទៅ បុគ្គលសាតិ ក្រាបទូលអង្គព្រះសម្មាសម្ពុទ្ធ សុំបញ្ជូនជាកិក្ខុក្នុងសំណាក់ពុទ្ធសាសនា តែពេលនោះ បុគ្គលសាតិ មិនមានត្រៃចីវរ មិនមានបាត្រ។ ព្រះសម្មាសម្ពុទ្ធទ្រង់ត្រាស់បង្គាប់ឲ្យរកត្រៃ ចីវរ រកបាត្រ តាមប្រពៃណីពុទ្ធសាសនា។ បុគ្គលសាតិ ក្រាបថ្វាយបង្គំលាព្រះសម្មាសម្ពុទ្ធ ហើយដើរទៅ ស្វែងរកត្រៃចីវរនិងបាត្រ កំពុងតែដើរស្វែងរក មានគោញីមួយមកដល់លោក ហើយលោកធ្វើ មរណកាលទៅ។

តមកថ្ងៃក្រោយទៀត ព្រះសម្មាសម្ពុទ្ធទ្រង់បានជ្រាបថា បុគ្គលសាតិភិក្ខុ នោះគោញីដល់ហើយ ធ្វើមរណកាលទៅហើយ ទើបទ្រង់ត្រាស់ថា : "បុគ្គលសាតិភិក្ខុ នេះជាអ្នកប្រាជ្ញ បានឃើញអរិយ សច្ចធម៌ហើយ បានដល់ឈានថ្នាក់ខ្ពស់បំផុត ដែលត្រូវសម្រេចនិព្វានជាអរហន្ត និព្វានហើយមិន ត្រឡប់មកកាន់ភពនេះទៀតទេ"។

និទាននេះ បញ្ជាក់សេចក្តីច្បាស់លាស់អស់ជើងហើយថា បុគ្គលសាតិភិក្ខុ បានស្តាប់ធម៌ អង្គព្រះសម្មាសម្ពុទ្ធ ហើយបានត្រាស់ដឹងធម៌ព្រះអង្គហើយ។ ភិក្ខុ បុគ្គលសាតិ នេះ មិនបានស្គាល់ថាអ្នក ណាជាអ្នកសម្តែងធម៌ដល់ខ្លួនទេ តែលោកស្តាប់ហើយមានភ្នែក ឃើញសច្ចធម៌ពិតប្រាកដ។ បុគ្គលសាតិភិក្ខុ បានឃើញធម៌ ហើយបានលុះអរហត្តផល ចូលនិព្វានទៀតតើបានដោយមាន ស្វាក ឬ យីហោ? បើថ្នាំសក្តិសិទ្ធិហើយ ជម្ងឺមុខតែជាសះស្បើយពិតប្រាកដពុំខាន មិនបាច់ដឹងថា ពេទ្យណាជាអ្នកផ្សំថ្នាំ ឬ ថ្នាំនោះបានមកពីលោកណាទេ។ ដូច្នោះសច្ចធម៌ មិនពឹងផ្អែកទៅលើ ស្វាក ឬ យីហោឡើយ។

លទ្ធិសាសនាស្ទើរតែទាំងអស់ សុទ្ធតែកកើតឡើងដោយជំនឿ (Foi, croyance) យកជំនឿ ឬ "ជំនឿខ្វាក់" ទុកជាបានលទ្ធិសាសនាហើយពឹកផ្អែកទៅលើព្រះអាទិទេព ព្រមទាំងលាក់ ព្រះអាទិទេពនៅឯឋានសួគ៌ ហើយផ្សាយជំនឿឲ្យគេជឿតាម។ ជំនឿបែបនេះ ជាជំនឿឥត ហេតុផល ជាជំនឿឥតបើគិត។ ឯជំនឿក្នុងពុទ្ធសាសនា ផ្ទុយគ្នាស្រឡះជាជំនឿប្រកបដោយ

ហេតុផល (Cause et effet) ជាជំនឿប្រកបទៅដោយវិចារណញ្ញាណ (Raisonnement) ពោលគឺ សទ្ទា = ជំនឿដែលប្រកបដោយបញ្ញា Confiance = Confidence et sagesse = wisdom)។ ជំនឿ ពុទ្ធសាសនានេះ សំដៅយក ការឃើញច្បាស់ ការដឹងច្បាស់, ការយល់ដាក់ច្បាស់ "មិនមែនសំដៅ យកជំនឿបែប "Foi, Croyance; Faith, Belief" ដូចពាហិរសាសនាទាំងអស់នោះទេ។ សព្វថ្ងៃនេះ យើងប្រើពាក្យច្របូកច្របល់គ្នាណាស់ ដូចពាក្យថា "Religion" យើងប្រែថា "សាសនា" ឬ ពាក្យថា "Foi, Croyance ជាបារាំង, Faith, Belief ជាអង់គ្លេស យើងប្រែថា "ជំនឿ ពោលគឺសទ្ទា" តែសេចក្តី ពិត ពាក្យថា "សទ្ទា = ជំនឿ" ក្នុងពុទ្ធសាសនាមិនមែនមានអត្ថន័យដូចពាក្យ "Foi, Croyance; Faith, Belief" ក្នុងសទ្ធិសាសនាគ្រិស្ត ឥស្លាម ព្រាហ្មណ៍ នោះទេ។ សទ្ទា = ជំនឿក្នុងពុទ្ធសាសនា ជាជំនឿបែប "Confiance, Confidence" ជាជំនឿដែលកើតចេញពីការជឿជាក់ (Conviction) ការ ជ្រះថ្លា (Joi ou sereine) ទុកជាសរណៈ: ការទីពឹងជម្រកស៊ីវិល (Refuge) ដូចសទ្ទា ជឿជាក់ ជ្រះថ្លា ចំពោះគុណព្រះរតនត្រ័យ គឺព្រះពុទ្ធ ព្រះធម៌ ព្រះសង្ឃ ជាដើម។ ការជឿជាក់ច្បាស់មិនកម្រើក, សេចក្តីជ្រះថ្លាចំពោះកុសលធម៌, ការទុកចិត្តដោយយល់ច្បាស់ថានឹងបានសម្រេចដូចបំណង ក៏ លោកទុកថាជា សទ្ទា = ជំនឿដែរ។ ធម៌ ២ ប្រការគឺ សទ្ទា និង បញ្ញា ជាធម៌គូគ្នា គឺបើមានសទ្ទា ត្រូវមានបញ្ញា។ អ្នកជឿ មិនមានបញ្ញានិងដើរវង្វេងផ្លូវ។ អ្នកមានសទ្ទា មិនប្រើបញ្ញាពិចារណារក ខុសត្រូវ គិតតែពីជឿ នឹងធ្លាក់ទៅជាមនុស្សល្ងង់។ រីអ្នកមិនមានសទ្ទា មិនមានជំនឿទេ ធ្វើអ្វីៗ អាង បញ្ញាគិតពិចារណា បើបញ្ញាខ្លួនគិតចាក់មិនធ្លុះ និងធ្លាក់ខ្លួនទៅជាអ្នកយល់ខុស គឺទៅជាអ្នក មិច្ឆា។ អ្នកដើរក្នុងលោកដឹងតែនេះ ត្រូវប្រើធម៌ ២ ប្រការគឺសទ្ទា និង បញ្ញានេះ និងខានពុំបាន ឡើយ ទើបដើរទៅមិនវង្វេងកណ្តាលអធ្ម។

សទ្ទា = ជំនឿ ដែលប្រកបដោយបញ្ញា ពិចារណាឃើញពិតដឹងពិត យល់ពិត នូវកិច្ចការអ្វី មួយដែលបុគ្គលត្រូវការធ្វើ ជាពលៈ = មានសទ្ធាពល មានកម្លាំងខ្លាំងបំផុត ជាហេតុនាំឲ្យសម្រេច សេចក្តីប្រាថ្នាពិតប្រាកដ។ បុគ្គលដែលធ្វើកិច្ចការអ្វីមួយ ហើយមិនបានសម្រេចសមតាមក្តីប្រាថ្នា មិនមែនដោយខ្វះអ្វីទេ គឺខ្វះធម៌ ២ ប្រការនេះឯង។

ព្រះបរមពោធិសត្វ ដែលបានសម្រេចភាវៈជាព្រះសម្មាសម្ពុទ្ធ ក៏ដោយសទ្ទា ដែលប្រកបដោយ

បញ្ញា ចាប់ដើមតាំងពីទ្រង់តាំងព្រះទ័យកសាងបារមីធម៌ ឲ្យបានសម្រេចសម្មាសម្ពោធិញ្ញាណ។
សទ្ធានោះហៅថា អាតមសទ្ធា។

ព្រះអរហន្តគ្រប់អង្គ ក៏មានសទ្ធាដែលប្រកបដោយបញ្ញា ទើបបានលុះធម៌ដែលព្រះសម្មាសម្ពុទ្ធ
ទ្រង់សម្តែងទុកមក។ សទ្ធានេះ ហៅថា អធិតមសទ្ធា។

ឯការជឿជាក់ច្បាស់ មិនកម្រើកចំពោះគុណព្រះរត្នត្រ័យ ក៏ដោយសទ្ធាដែលប្រកបដោយ
បញ្ញាដែរ។ សទ្ធានេះ ហៅថា ឱកប្បនសទ្ធា។

ចិត្តដែលជ្រះថ្លាចំពោះអំពើជាកុសល ដោយបានយកបញ្ញាពិចារណាឃើញពិត ដឹងពិត
យល់ពិត ថា ធ្វើល្អបានល្អ ធ្វើអាក្រក់បានអាក្រក់ នេះហៅថា បសាទសទ្ធា។

សទ្ធាដែលប្រកបដោយបញ្ញានេះ ជាទ្រព្យដ៏ប្រសើររបស់មនុស្សក្នុងលោក សទ្ធិ ជវិត្ត
បុរិសស្ស សេដ្ឋ ជំនឿនេះ មានតម្លៃណាស់ ស្មើជីវិត មិនគួរនឹងជឿអ្វីៗ ឥតបើគិតទេ។ បុគ្គលជឿ
ឥតបើគិតនេះ មានទោសដល់ស្លាប់។ ដូច្នោះជំនឿដទៃៗ បែប Foi, Croyance; Faith, Belief តែង
កើតឡើងតែក្នុងពេលណា ដែលគេមិនទាន់ឃើញពិត ដឹងពិត យល់ពិត, ក្នុងពេលណាដែលគេ
បានឃើញពិតបានដឹងពិតបានយល់ពិតហើយ ប្រស្នាជំនឿនេះនឹងរលត់បាត់ទៅឯងឧបមាថា
មានមនុស្សម្នាក់មកនិយាយប្រាប់ថា "ខ្ញុំមានពេជ្រមួយគ្រាប់នៅក្នុងក្តាប់ដៃខ្ញុំនេះក្នុងពេលដែលពួក
ពាក្យនេះ" ប្រស្នាជំនឿទើបកើតឡើង ព្រោះមិនទាន់បានឃើញពេជ្រនោះ ដោយភ្នែកខ្លួនឯងនៅ
ឡើយ គ្រាន់តែពួកនិយាយប្រាប់។ កាលបើអ្នកនិយាយនោះលាភ្តាប់ដៃបង្ហាញពេជ្រនោះហើយ
យើងឃើញពេជ្រនោះដោយភ្នែក នឹងថាជាពេជ្រពិតមែនយល់ច្បាស់ថាជាពេជ្រពិតមែន ពេល
នោះប្រស្នាជំនឿបែប Foi, Croyance; Faith, Belief រលត់បាត់ឯងលែងកើតមានទៀតហើយ។
សេចក្តីនេះដូចជារឿងដែលយើងធ្លាប់បានឮមកថា "បានសម្រេចដូចជាគេបានឃើញពេជ្រនៅ
លើបាតដៃ"។ ដូច្នោះ គួរគប្បីយល់ថា ជំនឿដែលកើតមានឡើង កើតមានតែក្នុងពេលណា ដែល
យើងមិនទាន់ឃើញ មិនទាន់ដឹង មិនទាន់យល់ បើឃើញហើយដឹងហើយ យល់ច្បាស់ហើយ
ប្រស្នាជំនឿនេះនឹងបាត់ទៅឯងវិញ មិនមានជាប្រស្នាចោទឡើងទៀតទេ ក្នុងគម្ពីរបាលី
ពុទ្ធសាសនា មិននិទានជាឧទាហរណ៍ច្រើនអន្លើណាស់សម្រាប់បញ្ជាក់សេចក្តីខាងលើនេះ ដូច

និទានទៅនេះ^(១) ។

សម័យមួយ ព្រះ មុស៊ីលត្ថេ គង់នៅវត្ត ឃោសិតារាម ជិតក្រុង កោសម្ពី មានថេរដីកា ចំពោះព្រះបរិដ្ឋត្ថេរ ថា :

«អាវុសោ បរិដ្ឋ ! បើបុគ្គលណាមួយមិនមានធម៌ ៥ ប្រការ :

- សទ្ធា = ជំនឿ គឺជំនឿទូទៅតាមធម្មតា តាមអត្តានុប្បវេសសព្វថា "សទ្ធា" មានអត្ថន័យ

ដូច Dévotion, Foi, Croyance; Faith, Belief

- រុចិ = ការពេញចិត្ត (Penchant ou inclination = Liking or inclination)

- អនុស្សវា = ការឮតៗគ្នា (Oui-dire ou tradition = Hear say or tradition)

- អាការបរិកត្ត = ការគ្រិះរិះដោយអាការ (Considérer les raisons apparentes = Considering apparent reason)

- និដ្ឋានក្ខន្តិ = ការចូលចិត្តតាមការយល់ឃើញ (Se complaire dans les spéculations des opinions = Delight in the speculations of opinions)

ខ្ញុំដឹងថា ខ្ញុំឃើញថា ជរា ព្យាធិ មរណ រលត់ព្រោះជាតិរលត់, ជាតិរលត់ ព្រោះភពរលត់, ភពរលត់ព្រោះឧទានរលត់, ឧទានរលត់ព្រោះតណ្ហារលត់, តណ្ហារលត់ព្រោះវេទនារលត់, វេទនារលត់ព្រោះផស្សរលត់, ផស្សរលត់ព្រោះសឡាយតនរលត់, សឡាយតនរលត់ ព្រោះនាមរូបរលត់, នាមរូបរលត់ព្រោះវិញ្ញាណរលត់, វិញ្ញាណរលត់ព្រោះសង្ខាររលត់, សង្ខាររលត់ព្រោះអវិជ្ជារលត់។

«អាវុសោ មុស៊ីល ! ព្រះបរិដ្ឋត្ថេរសួរបញ្ជាក់, បើមិនមានធម៌ ៥ ប្រការខាងលើនេះ តើ មុស៊ីលមានអាយុ មានញាណឃើញច្បាស់ក្នុងខ្លួនថា ភពរលត់ ភវិនិរោធិ គឺនិព្វានដូច្នោះឬ?

«អាវុសោ បរិដ្ឋ, ព្រះមុស៊ីលត្ថេរតប, បើមិនមានធម៌ ៥ ប្រការនេះទេខ្ញុំដឹង ខ្ញុំឃើញថា "ភពរលត់ ជាជិញ្ចន = ភវិនិរោធិជិញ្ចន"។

«អាយស្មា មុស៊ីល ! ព្រះបរិដ្ឋត្ថេរ បញ្ជាក់ថែមទៀត, បើដូច្នោះមានតែ មុស៊ីល ដ៏មាន

១ - សំយុត្តនិកាយ និទានវគ្គ សៀវភៅទី៣១ ទំព័រ២៤៧។

អាយុ ជាព្រះអរហន្តខ្លីណាស្រេចឬ?

កាលព្រះ បរិដ្ឋត្តេរ សួររូបញ្ជាក់ថែមទៀតយ៉ាងនេះហើយ ព្រះមុសិលត្តេរ គង់នៅស្ងៀម មិននាំពាក្យទៅទៀត។

សទ្ធានេះ មិនមាននៅសន្តានចិត្តព្រះអរហន្តទេ ដូចសេចក្តីតទៅនេះ^(១)។

សម័យមួយ ព្រះសម្មាសម្ពុទ្ធទ្រង់ប្រថាប់សម្រេចឥរិយាបថ នៅវត្តជេតវន្តរាម ជាអារាមអានាថ បិណ្ឌិកសេដ្ឋីសាងថ្វាយ ជិតក្រុងសាវត្ថី។ កាលនោះ ព្រះសម្មាសម្ពុទ្ធរមិលមើលឃើញឧបនិស្ស័យភិក្ខុ ៣០រូប ទ្រង់ប្រារព្ធបញ្ជិត្រិយ ហើយត្រាស់ចំពោះព្រះ សារីបុត្តថា :

«សារីបុត្ត ! អ្នកមានសទ្ធា = ជំនឿចំពោះសទ្ធិត្រិយ ដែលតថាគតបានការវិនាហើយ ចុះ ស៊ប់ក្នុង អមតនិព្វាន មានអមតនិព្វាន ជាបរិយោសានដែរឬទេ?។

«សូមទ្រង់ព្រះមេត្តាប្រោស ! បុគ្គលណា មិនបានដឹង មិនបានសិក្សា មិនបានឃើញ មិន បានត្រាស់ដឹង មិនបានធ្វើឲ្យជាក់ច្បាស់ មិនបានប៉ះពាល់សេចក្តីនេះដោយបញ្ញាខ្លួនឯងទេ បុគ្គល នោះតែងលុះដោយសទ្ធានៃបុគ្គលដទៃថា សទ្ធិត្រិយ ដែលបុគ្គលដទៃបានការវិនាហើយ ។ល។ មានអមតនិព្វាន» ជាបរិយោសាន ដូច្នោះឯង។

កាលនោះ ភិក្ខុទាំងឡាយបបួលគ្នានិយាយអីដកដង្ហើមថា ព្រះសារីបុត្តត្តេរ ក្រាបទូលតប ស្នងព្រះពុទ្ធដីកាអំបាញ់មិញនេះ ដោយការយល់ឃើញខុសទេ។ ថ្ងៃនេះ ព្រះសារីបុត្តត្តេរ មិន មានសទ្ធាជឿអង្គព្រះសម្មាសម្ពុទ្ធឡើយ។ សេចក្តីនេះបានជ្រាបដល់ព្រះកាណ៌អង្គព្រះមានបុណ្យទើប ទ្រង់ត្រាស់ចំពោះភិក្ខុទាំងឡាយថា :

«ភិក្ខុទាំងឡាយ ! តថាគតសួរ សារីបុត្ត ថាបុគ្គលដែលមិនបានការវិនាហបញ្ជិត្រិយ មិនបាន ចម្រើន សមថវិបស្សនា តើអាចធ្វើឲ្យជាក់ច្បាស់នូវមគ្គផលបានឬទេ ដូច្នោះទេតើ។ ពេលនោះ ព្រះសារីបុត្តឆ្លើយតបមកតថាគតវិញថា :

«សូមទ្រង់ព្រះមេត្តាប្រោស ! ខ្ញុំព្រះអង្គមិនមានសទ្ធាជឿថា "បុគ្គលនេះអាចធ្វើឲ្យជាក់ ច្បាស់បាន, សារីបុត្ត មិនមានសទ្ធាជឿផលវិបាកដែលគេឲ្យ ឬ ផលវិបាកដែលគេធ្វើ, មិនមាន

១ - គម្ពីរធម្មបទ។

សទ្ធាជឿគុណព្រះអរិយបុគ្គល មានអង្គព្រះសម្មាសម្ពុទ្ធជាដើមដូច្នោះទេ។ សារីបុត្ត មិនមានសទ្ធា យ៉ាងនេះព្រោះ សារីបុត្ត បានឈានវិបស្សនា មគ្គផលខ្លួនឯងហើយ មិនលុះដោយសទ្ធានៃអ្នក ដទៃទៀតទេ។ ដូច្នោះអ្នកទាំងឡាយមិនគួរលើកទោស សារីបុត្តឡើយ មានពុទ្ធដីកាហើយទ្រង់ ត្រាស់ថា :

អស្សុទ្ធា អកតញ្ញ ច សទ្ធិច្នៃនោ ច យោ នរោ ហតាវកាសោ វន្តាសោ ស វេ
ឧត្តមនោវិសោ។

លោកណាអស់សទ្ធា បានលុះនិព្វាន អស់កំណើត អស់ពូជបុណ្យបាប មានករណីយកិច្ច ធ្វើហើយ លោកនោះ ជាឧត្តមបុរស

សេចក្តីនេះ បញ្ជាក់យ៉ាងច្បាស់លាស់ថា : "ព្រះអរហន្ត មិនមានសទ្ធាទេ ព្រះអរហន្តលះ បង់ចោលសទ្ធាអស់ហើយ"។ មួយទៀត សេចក្តីនេះបញ្ជាក់ច្បាស់លាស់ថា : "ព្រះសម្មាសម្ពុទ្ធមាន ព្រះទ័យទូលំទូលាយណាស់ទ្រង់ប្រទានសេរីភាពដ៏បរិបូណ៌ដល់សាវកព្រះអង្គ សាវកព្រះអង្គ អាចពោលដោយសេរីចំពោះព្រះភក្ត្រព្រះសាស្តារបស់ខ្លួន តាមសេចក្តីពិតដែលមានបានឃើញ ពិត"។ ព្រះសម្មាសម្ពុទ្ធតែងទ្រង់ត្រាស់ថា^(១) :

ភិក្ខុទាំងឡាយ ! បុគ្គលណាបានកំចាត់បង់នូវវចន្តរាគ និងឧបកិលេសអស់រលីងហើយ បុគ្គលនោះ បានឃើញ មិនបានដឹង មិនបានយល់ច្បាស់ នោះឥតអង្គីមានឡើយ។

ប្រស្នាសទ្ធា = ជំនឿ នេះ និយាយចំពោះតែការឃើញច្បាស់ ដឹងច្បាស់តែប៉ុណ្ណោះទេ មិន មាននិយាយពីជំនឿតាមធម្មតានោះទេ។ សេចក្តីនេះព្រះសម្មាសម្ពុទ្ធបានថ្លែងបញ្ជាក់ដោយពុទ្ធចវនៈ ថា "ឯហិ បស្សិកោ បានសេចក្តីថា ចូរអ្នកចូលមក ! ហើយមើលដោយខ្លួនឯងចុះ" មិនមែនហៅ ឲ្យចូលមក ហើយឲ្យជឿដូចពាហិរសាសនាទាំងឡាយទេ។

គោលដំបូងគង់ពុទ្ធសាសនា ដោយពិត និយាយចំពោះតែការត្រាស់ដឹងអរិយសច្ច ដែល ព្រះសម្មាសម្ពុទ្ធប្រើពាក្យថា : "ធម្មចក្កុ = ភ្នែកធម៌ ឬ មានភ្នែកឃើញធម៌" កើតឡើង, បានសេចក្តីថា "ភ្នែកមានធូលីគឺរាគៈ ទៅប្រោសហើយ បានឃើញសច្ចធម៌ បានលុះសច្ចធម៌ បានត្រាស់ដឹង

១ - សំយុត្តនិកាយ កិលេសសំយុត្ត សៀវភៅទី៣៤ ទំព័រ១៧៥។

សច្ចធម៌ បានចាក់ឆ្មុះសច្ចធម៌ មានក្តីសង្ឃឹយកន្លងផុតហើយ ឃើញអ្វីៗ ឃើញដោយបញ្ញាចក្ខុ ដោយពិត ទៅតាមពិត = យថា ភូតំ ញាណា ទស្សនំ, យថាភូតទស្សនញាណា។ បើតាម សេចក្តីដែលយើងបានសិក្សាគម្ពីរដីកាពុទ្ធសាសនា យើងបានឃើញថា ព្រះសម្មាសម្ពុទ្ធទ្រង់ត្រាស់ទុក ក្នុងបឋមទេសនាថា ^(១) “ភ្នែក កើតហើយ ញាណ កើតហើយ បញ្ញា កើតហើយ វិជ្ជា កើតហើយ ពន្លឺកើតហើយ = ចក្កំ ឧទទាទិ ញាណំ ឧទទាទិ បញ្ញា ឧទទាទិ វិជ្ជា ឧទទាទិ អលោកោ ឧទទាទិ”។ ដូច្នោះ ពុទ្ធសាសនា និយាយតែពីការឃើញច្បាស់ដោយ ញាណទស្សនៈ មិនមែន និយាយជំនឿដូចជំនឿ = Croyance Foi; Faith, Belief នោះទេ។

ប្រស្នាជំនឿនេះ មានច្រើនអន្លើណាស់។ ក្នុងសម័យពុទ្ធភាសនាមានព្រាហ្មណ៍ច្រើននាក់ សុទ្ធតែជាអ្នកគន្លងបដិបន្តតិវរិវង (Orthodox) បានប្រកែកដៃកត្តាតិវរិវង ក្នុងការប្រើជំនឿទៅតាម ប្រពៃណី ដែលខ្លួនធ្លាប់តែប្រកាន់ជឿតាមមក ហើយដែលខ្លួនចុះចិត្តស៊ប់ជឿថា ជាសច្ចៈឯកមិន មានប្រស្នាចោទតវ៉ាឡើយ។ ថ្ងៃមួយ មានពួកព្រាហ្មណ៍អ្នកប្រាជ្ញច្រើននាក់ សុទ្ធតែបានដល់ត្រឹម នៃត្រៃវេទ ^(២) ដៃកត្តាពីប្រស្នាជំនឿនេះមិនដាច់ស្រេច បានចូលទៅគាល់ព្រះមានបុណ្យ ហើយ លើកប្រស្នាជំនឿមកសាកសួរដេញដោល។ បណ្តាព្រាហ្មណ៍ទាំងនោះ មានព្រាហ្មណ៍ម្នាក់នៅ ក្មេងជាងគេ អាយុទើបតែបាន ១៦ឆ្នាំ ឈ្មោះកាបទិកា ជាព្រាហ្មណ៍មានការចេះដឹងប្រសើរ ជាងគេ គេទុកជាព្រាហ្មណ៍ឯក មានប្រាជ្ញាភ្លឺថ្លា បានចោទដណ្តឹងព្រះមានបុណ្យថា : ^(៣)។

បពិត្រព្រះមានបុណ្យ! មានគម្ពីរព្រាហ្មណ៍ គឺគម្ពីរ វេទ គេបានរក្សាទុកតាមមកដោយប្រពៃ តាមមុខបាបតាមប្រពៃណី។ គម្ពីរវេទនេះ ព្រាហ្មណ៍គ្រប់គ្នាបានយល់គ្រប់គ្នាជាឯកច្ឆន្ទថា : “មន្ត្រីវេទ នេះជាសច្ចៈឯក មិនមានពីរទេ = ឯកំសទី អាទិទិយម ដទៃពីនេះសុទ្ធតែជាធម៌ខុស មិនមែនជាសច្ចៈទេ”។ សេចក្តីនេះតើព្រះសមណគោតម តាមសេចក្តីយល់ឃើញថាដូចម្តេច?

ព្រះសម្មាសម្ពុទ្ធទ្រង់ព្រះសណ្តាប់ហើយ ត្រាស់ភ្លាង តបទៅវិញថា : ។

១ -។
 ២ - ព្រាហ្មណ៍អ្នកប្រាជ្ញសុទ្ធតែចេះវិជ្ជាព្រាហ្មណ៍គ្រប់ប្រការ មានគម្ពីរ៥ ជាដើម គឺគម្ពីរនិរុប្បណ្ណ, អាក្ខរាបភេទ, អក្ខរាបភេទ, ភេដុរា, សិក្ខា និង និរុត្តិ, ឥតិពានៈ។
 ៣ - មជ្ឈិមនិកាយ ចង្ហើសូត្រ មជ្ឈិមបណ្ណសក សៀវភៅទី២៥ ទំព័រ១១៤។

«ការទ្វាជៈ ! បណ្តាព្រាហ្មណ៍ទាំងអស់ មានព្រាហ្មណ៍ណាម្នាក់ ដែលអ្នកអាងថាខ្លួនបាន ដឹងច្បាស់ បានឃើញច្បាស់ដោយភ្នែកខ្លួនឯងថា មន្ត្រីវេទ នេះជាសច្ចឯកមិនមានពីរទេ ដទៃពី នេះសុទ្ធតែជាធម៌ខុសដែរឬទេ?

«មិនមានទេ ទានប្រោស ! កាបទិកព្រាហ្មណ៍នេះ ជាក្មេងស្មោះត្រង់ធ្វើយតបពុទ្ធដីកាថា, ឥតមានព្រាហ្មណ៍ណាម្នាក់បានដឹង បានឮ បានឃើញដោយភ្នែកខ្លួនឯងទេ»។

«ការទ្វាជៈ ! ព្រះសម្មាសម្ពុទ្ធត្រាស់សួរតទៅទៀត, ចុះមានអាចារ្យណាម្នាក់ ឬ អាចារ្យតពី អាចារ្យដើម ដែលជាព្រាហ្មណ៍មានអាយុវែងរហូតដល់ប្រាំពីរជួរគោត្រ ឬ ក៏បូសីដើម ^(១) ដែល បានចងក្រងគម្ពីរវេទទុកមក ហើយអ្នកអាងថាខ្លួនបានដឹងច្បាស់ បានឮច្បាស់ បានឃើញច្បាស់ ដោយភ្នែកខ្លួនឯងថា មន្ត្រីវេទ ជាសច្ចឯកមិនមានពីរទេ ដទៃពីនេះសុទ្ធតែជាធម៌ខុសដែរឬ ទេ?»។

«ទេ! ទេ! ទានប្រោស កាបទិកព្រាហ្មណ៍ក្មេងក្រាបទូលតបពុទ្ធដីកា, មិនមានអ្នកណា បាន ដឹង បានឮ បានឃើញដោយភ្នែកខ្លួនឯងទេ»។

ការទ្វាជៈ ! ព្រះសម្មាសម្ពុទ្ធត្រាស់តទៅ, ធ្វើយរបស់អ្នកនេះមើលទៅឃើញថា ព្រាហ្មណ៍ទាំង អស់សុទ្ធតែជាជួរគោត្រមនុស្សខ្វាក់។ ព្រាហ្មណ៍ខ្វាក់ម្នាក់ ជឿពីងផ្នែកទៅលើព្រាហ្មណ៍ខ្វាក់ម្នាក់ ទៀត ជឿខ្វាក់តៗគ្នារហូតមកបូសីជំនាន់ដើម ដែលជាអ្នកចងក្រងវេទ ក៏មិនបានឃើញបូសីជំនាន់ កណ្តាល ក៏មិនបានឃើញដែរ បូសីជំនាន់ក្រោយតៗមកទៀត ក៏រឹតតែមិនបានឃើញសោះទៅ ទៀត។ ដូច្នេះតថាគត យល់ឃើញថា ចម្លើយរបស់អ្នកនេះ ប្រាប់តថាគតច្បាស់ថាស្ថានភាព ព្រាហ្មណ៍ទាំងអស់ បើគន់គិតមើលឲ្យសព្វគ្រប់ ថាជួរគោត្រព្រាហ្មណ៍ខ្វាក់ ដូចជាជួរគោត្រ មនុស្សខ្វាក់រហូតទាំងគោត្រ យកជាការមិនបាន។ តទៅព្រះសម្មាសម្ពុទ្ធត្រាស់ទេសនាទូន្មានព្រាហ្មណ៍ ទាំងនោះថា សេចក្តីនេះមិនសមបើបុគ្គលជាអ្នកប្រាជ្ញប្រាកដដូចអ្នកគ្រប់គ្នាដែលជាអ្នកចេះដឹង ប្រសើរ នៅតែទទួលប្រកាន់ជឿថា "មន្ត្រីវេទ ជាសច្ចឯកមិនមានពីរ ដទៃពីនេះសុទ្ធតែជា

១ - បូសីពីបូរាណសុទ្ធតែអ្នកជំនាញ គឺបូសីអដ្ឋ, វាមកៈ, វាមទេវៈ, វេស្សាមិត្ត, យមតត្តិ, អដ្ឋិរស, ភារទ្វាជៈ, វាសេដ្ឋ, ភស្សបៈ, ភត្ត។

ធម៌ខុស" ដូច្នោះឡើយ។

«ការឆ្ងាត់ : ! ព្រះសម្មាសម្ពុទ្ធត្រាស់ដណ្តឹងតទៅទៀត, ចុះអ្នកគ្រប់គ្នាយល់ឃើញសេចក្តីនេះ ថា ដូចម្តេច? បើមិនដូច្នោះទេ មានតែជំនឿព្រាហ្មណ៍ដែលអ្នកអ្នតអាងមកនេះ ជាអមូលិកៈ = មិន មានបុសគល់ពិតប្រាកដ មែនឬទេ?

«សូមទ្រង់ព្រះមេត្តាប្រោស ! កាបទិកព្រាហ្មណ៍ក្រាបបង្គំទូល, ជំនឿព្រាហ្មណ៍នេះ មិនមែន ជាឥតហេតុផលទេ ពួកព្រាហ្មណ៍បានចូលទៅអង្គុយជិត បានសិក្សារៀនសូត្រ បានព្មតាគ្នាមក ហើយទើបប្រកាន់ជឿដូច្នោះឯង»។

«ការឆ្ងាត់ : ! ព្រះសម្មាសម្ពុទ្ធត្រាស់តទៅ, កាលពីមុន អ្នកបាននិយាយថា "មានជំនឿ" ឥឡូវនេះ អ្នកនិយាយថា "បានព្មតាគ្នាមក បានជាមានជំនឿ"។

«ការឆ្ងាត់ : ! ធម៌ ៥ប្រការគឺ ១-ជំនឿ = សទ្ធា, ២-ការគាប់ចិត្ត = រុចិ, ៣-ការព្មតាគ្នា = អនុស្សាវ, ៤-ការត្រិះរិះនូវអាការ = អាការបជរិកត្តុ, ៥-ការចូលចិត្តតាមការយល់ឃើញ ការ ចូលចិត្តស៊ប់ = ទិដ្ឋិទិដ្ឋ្យានក្ខន្ធិ ទាំង ៥ប្រការនេះ តែងមានវិបាក ២ប្រការគឺ ៖

ក-ហេតុណា ដែលបុគ្គលស៊ប់, ដែលបុគ្គលគាប់ចិត្ត, ដែលបុគ្គលព្មតាគ្នាមក, ដែលបុគ្គល ត្រិះរិះនូវអាការ, ដែលបុគ្គលចូលចិត្តស៊ប់ តែហេតុនោះមិនមែនជាការពិត ក៏តែងមានដែរ

ខ-ហេតុណា ដែលបុគ្គលមិនជឿស៊ប់, ដែលបុគ្គលមិនគាប់ចិត្ត, ដែលបុគ្គលមិនព្មតាគ្នា មក, ដែលមិនត្រិះរិះនូវអាការ, ដែលមិនចូលចិត្តស៊ប់ តែហេតុនេះ ជាការពិត ក៏តែងមានដែរ។

ដូច្នោះ ធម៌ ៥ប្រការនេះគឺ សទ្ធា រុចិ អនុស្សាវ អាការបជរិកត្តុ ទិដ្ឋិទិដ្ឋ្យានក្ខន្ធិ មិន មែនជាពុទ្ធសាសនាទេ។ ពុទ្ធសាសនិកជន ត្រូវរៀបរយនូវធម៌ ៥ប្រការនេះ ដែលជាធម៌រាវាំងមិន ឲ្យយល់សេចក្តីពិតបាន មិនត្រូវឲ្យធម៌នេះ បិតនៅក្នុងសន្តានចិត្តឡើយ។

លំដាប់នោះ ព្រះសម្មាសម្ពុទ្ធត្រាស់ទេសនាទូន្មានថា : «ការស្វែងរកសច្ចធម៌មិនត្រូវសម្រេច សេចក្តីអ្វីមួយដោយដាច់ខាតថា មានតែធម៌មួយនេះ វេទ ជាសច្ចឯក អ្វីដទៃទៀតសុទ្ធតែខុស ទាំងអស់ ដូច្នោះឡើយ។

«សូមទ្រង់ព្រះមេត្តាប្រោស ! កាបទិបព្រាហ្មណ៍ក្រាបទូលសួរ, ដើម្បីស្វែងរកសច្ចធម៌ តើត្រូវ

ប្រើឧត្តមគតិដូចម្តេច?

ការធ្លាជា: ! ព្រះសម្មាសម្ពុទ្ធត្រាស់ពន្យល់, មនុស្សម្នាក់ៗ តែងមានជំនឿ = សទ្ធា (Croyance, Foi)។ បើនិយាយ គេអាចនិយាយបានថា នេះជាជំនឿ = សទ្ធា របស់ខ្ញុំ ទៅទល់ពេលណាដែល គេរកសច្ចធម៌ឃើញ។ ប៉ុន្តែជំនឿនេះគេមិនត្រូវជម្រុលទៅដល់ការសម្រេចចិត្តដាច់ខាតថា នេះជា សច្ចធម៌ ឯធម៌ដទៃទៀតសុទ្ធតែខុសទាំងអស់ ដូច្នេះឡើយ។ និយាយមួយបែបទៀតថា : "មនុស្ស ម្នាក់ៗអាចជឿអ្វីបានតាមដែលខ្លួនយល់ឃើញ ហើយអាចនិយាយបានថា ខ្ញុំជឿដូច្នេះទៅដល់ ពេលណា ដែលខ្លួនរកសច្ចធម៌ឃើញ តែដោយជំនឿ (Croyance, Foi) នេះ គេមិនគប្បីសម្រេច ដាច់ខាតថា អ្វីដែលខ្លួនជឿនោះជាសច្ចធម៌តែមួយ ឯធម៌ដទៃពីនេះ សុទ្ធតែខុសទាំងអស់ ដូច្នេះ ទេ"។

ព្រះសម្មាសម្ពុទ្ធតែងត្រាស់ទេសនាទូន្មានថា :^(១)

«មនុស្សតែងដេកត្រាំនៅក្នុង ថា ធម៌នេះប្រសើរបំផុតហើយគោរពសាស្តានោះ ទុកជា សាស្តាវិសេសបំផុតសាស្តាដទៃពីរបស់ខ្លួន សុទ្ធតែថោកទាប ទាំងអស់។ ដោយហេតុនេះបានជា មនុស្សចេះតែមានវិវាទមិនចេះចប់។

«មនុស្សបានឃើញអានិសង្សក្នុងខ្លួន ចំពោះអារម្មណ៍ដែលខ្លួនបានឃើញ បានឮ បាន ពាល់ត្រូវ ឬ ចំពោះសីលពូត ក៏ប្រកាន់ខ្ជាប់នូវអានិសង្សនោះ ទុកជា សក្តាយទិដ្ឋិ = ឃើញថាជា របស់ខ្លួនប្រសើរ ហើយទុកគ្រូដទៃៗ ថាសុទ្ធតែថោកទាបទាំងអស់»។

«អ្នកដែលនៅក្នុងសំណាក់គ្រូណា ហើយដេកត្រាំនៅក្នុង គ្រូនោះតែងតែយល់ថា ធម៌គ្រូ របស់ខ្លួនប្រសើរបំផុត ធម៌គ្រូដទៃៗ សុទ្ធតែជាធម៌ថោកទាបទាំងអស់។ អ្នកប្រាជ្ញឈ្លាសវៃប្រដៅ ទុកថា : "ការជាប់ក្នុង នេះ ជាច្រវាក់ចងក"។

ភិក្ខុទាំងឡាយ មិនគួរគប្បីជាប់ជំពាក់ចំពោះ និងសីលពូតនេះឡើយ។

មួយទៀត ព្រះសម្មាសម្ពុទ្ធត្រាស់ទេសនាបដិច្ចសមុប្បាទធម៌^(១) ចំពោះភិក្ខុទាំងឡាយ។ លុះបាន

១ - ឧទ្ទកនិកាយ សុត្តនិបាត បរដ្ឋមសូត្រ សៀវភៅទី៥៤ ទំព័រទី២៧៣។
១ - មជ្ឈិមនិកាយ មូលបណ្ណាសក មហាតណ្ហាសង្ខយសូត្រ សៀវភៅទី២២ ទំព័រ១៦៣។

ស្តាប់ព្រះធម្មវិសេសទេសនាហើយ ភិក្ខុទាំងឡាយក្រាបបង្គំទូលព្រះសម្មាសម្ពុទ្ធថា ?

«សូមទ្រង់ព្រះមេត្តាប្រោស ! ខ្ញុំព្រះអង្គបានឃើញធម៌នោះហើយ»។

«ភិក្ខុទាំងឡាយ ! ព្រះសម្មាសម្ពុទ្ធត្រាស់បញ្ជាក់, បើអ្នករាល់គ្នាជាប់ជំពាក់ រឹករាយ ក្នុងកាន់ រាប់ អានចំពោះនេះថា : បរិសុទ្ធយ៉ាងនេះ ផូរផង់យ៉ាងនេះ ដោយតណ្ហានិងនៅឡើយទេ ម្តេចឡើយ អ្នកនឹងបានយល់ច្បាស់នូវធម៌ដែលមានឧបមាដូចជា សំពៅកេត្រាដែលតថាគតសម្តែងហើយ ដើម្បីប្រយោជន៍វេទនាឲ្យចាក ឱបៈ ទាំង៤ មិនមែនដើម្បីប្រយោជន៍ឲ្យប្រកាន់នូវខន្ធបញ្ចកៈនោះ ទេ មិនដូច្នោះឬ។

ក្នុងពុទ្ធសាសនា ព្រះសម្មាសម្ពុទ្ធទ្រង់តែងតែត្រាស់ទេសនា ប្រៀបធៀបធម៌ព្រះអង្គថា ដូចជា សំពៅកេត្រា សម្រាប់ជិះឆ្លងទៅកាន់ត្រើយនាយ មិនមែនសម្រាប់ប្រកាន់ខ្ជាប់ ហើយលីសែងយក ទៅតាមទេទ្រង់ត្រាស់ថា :

«ភិក្ខុទាំងឡាយ ? មនុស្សម្នាក់ ជាអ្នកធ្វើដំណើរ ដើរទៅដល់ត្រើយសមុទ្រត្រើយអាយ ប្រកបដោយភ័យច្រើន ត្រើយនាយជាត្រើយនិរត័យ ប្រកបដោយក្តីក្សេមក្សាន្ត តែមិនមានអ្វីនឹង ឆ្លងទៅ។ មនុស្សនេះគិតថា សមុទ្រនេះធំធេងណាស់ ត្រើយអាយនេះមានភ័យច្រើនណាស់ ត្រើយនាយឥតភ័យ មានតែក្តីក្សេមក្សាន្ត តែមិនមានយានឆ្លងទៅ ទូកក៏មិនមាន ! ជាការគាប់ ប្រសើរណាស់ ប្រសិនបើអាត្មាអញយកស្មៅ ឈើ មែកឈើ ឬ ស្លឹកឈើ មកធ្វើជាកូន ហើយ អាស្រ័យដោយកូននេះ អាត្មាអញនឹងឆ្លងទៅត្រើយនាយ ដោយប្រើដៃនិងជើងអុំទូកចែវទៅ។

ភិក្ខុទាំងឡាយ ? មនុស្សអ្នកធ្វើដំណើរនេះ ដើររកស្មៅ ឈើ មែកឈើ សន្លឹកឈើ រកបាន ហើយ ធ្វើជាកូននេះ អាស្រ័យដោយកូននេះគេឆ្លងទៅត្រើយនាយ ដោយប្រើដៃនិងជើងអុំទូក ចែវទៅ។ ឆ្លងទៅដល់ត្រើយនាយហើយមានប្រស្នាមួយចោទឡើង អ្នកធ្វើដំណើរនេះគិតថា អាត្មា អញធ្វើដូចម្តេចអេះ? កូននេះ ជួនអាត្មាអញបានសម្រេចដូចបំណង ហើយអាស្រ័យដោយកូនជា ពំនឹងនេះ អាត្មាអញបានដល់ត្រើយ ប្រកបដោយក្តីក្សេមក្សាន្ត ដើម្បីតបឧបការៈ គួរតែអាត្មាអញ លើកកូនជាពំនឹងដ៏ប្រសើរនេះដាក់លើក្បាលហើយទូល ឬ អាត្មាអញលើកកូននេះ ដាក់លើស្នា ហើយលីយកទៅទើបសម។

ភិក្ខុទាំងឡាយ សេចក្តីនេះ អ្នកទាំងឡាយគិតដូចម្តេច? អ្នកដំណើរយើងនេះ ត្រូវធ្វើតាម
គំនិតដែលខ្លួនគិតឃើញនេះ ឬ ទើបឈ្មោះថាធ្វើការគួរសមចំពោះក្បួននោះ?

សូមទ្រង់ព្រះមេត្តាប្រោស! ពុំគួរសមទេ

ព្រះសម្មាសម្ពុទ្ធទ្រង់បន្តព្រះពុទ្ធដីកាតទៅទៀតថា :

«ភិក្ខុទាំងឡាយ ! ឥឡូវនេះ អ្នកធ្វើដំណើរយើងបានឆ្លងមកដល់ត្រើយនាយដោយក្តី
ក្សេមក្សាន្តហើយ ឧបមាថា អ្នកធ្វើដំណើរនេះគិតថា "ក្បួននេះមានគុណបំណាច់នឹងអាត្មាអញ
ណាស់ អាស្រ័យដោយក្បួននេះអាត្មាអញបានឆ្លងមកដល់ត្រើយ ប្របកដោយក្តីក្សេមក្សាន្តហើយ
គួរណាស់តែអាត្មាអញលើកក្បួននេះ ដាក់ទៅលើត្រើយ ឬ ចង់ទុក ឬ ក៏ពន្លិចចោលទៅ ហើយធ្វើ
ដំណើរចរចេញទៅតាមក្តីប្រាថ្នា។ ធ្វើដូច្នេះទើបឈ្មោះថាអ្នកធ្វើដំណើរនេះ ចេះធ្វើការគួរសម
ចំពោះក្បួននោះ។

ភិក្ខុទាំងឡាយ ! ធម្មវិន័យដែលតថាគតបានសម្តែងហើយ ប្រៀបដូចក្បួនដូច្នោះដែរធម្ម
វិន័យនេះ គ្រាន់តែជាសំពៅភេត្រាសម្រាប់ជិះឆ្លងតែប៉ុណ្ណោះទេ មិនមែននាំឲ្យកើតមានឧបាទាន
សម្រាប់ប្រកាន់ខ្ជាប់ទេ។

ភិក្ខុទាំងឡាយ ! បុគ្គលណាមួយយល់ឃើញធម្មវិន័យនេះ ថាទុកដូចជាសំពៅភេត្រា បុគ្គល
នោះឈ្មោះថាបានប្រតិបត្តិធម្មវិន័យ ដែលតថាគតសម្តែងហើយនេះសមគួរទៅតាមធម៌ហើយ
ព្រោះបានលះបង់ធម៌ ធម៌^(១) ទាំងអស់ចោលបង់អស់ហើយ។

ដំណើរនិទាននេះ ធ្វើឲ្យយើងបានយល់ច្បាស់ថា ពុទ្ធវចនៈ មានអត្ថន័យថានាំសត្វទៅ
កាន់ សិវហានសន្តិវរមទ បរមសុខ ខេមហាន ត្រើយត្រានអមតនិព្វានពិតប្រាកដ។ ពុទ្ធវចនៈ
នេះជាស្វាគ្វាតធម៌ដឹកនាំសត្វទៅកាន់ទីបំផុតទុក្ខបានពិត។ ពុទ្ធវចនៈ នេះជា និយ្យានិកធម៌
គឺជាសំពៅភេត្រាដឹកនាំសត្វទៅកាន់ត្រើយត្រានអមតនិព្វានពិតប្រាកដ។ ព្រះសម្មាសម្ពុទ្ធទ្រង់មិន
សម្តែងធម៌ទុកគ្រាន់តែសម្រាប់បង្ខិតសត្វលោក ឬ ទុកគ្រាន់តែបង្ហាញបុគ្គលបញ្ញវន្តឲ្យចង់មើល

១ - ក្នុងអដ្ឋកថាសូត្រនេះពន្យល់ថា កុសលធម៌ក្តី អកុសលធម៌ក្តី ព្រមទាំងឈានសមាបត្តិ ត្រូវលះបង់ចោលទាំងអស់
ព្រោះធម៌ទាំងអស់នេះ មិននាំឲ្យទៅដល់ទីបំផុតទុក្ខទេ។

ចង់ដឹងនោះទេ? ធម្មវិន័យព្រះអង្គ ពិតជាធម៌នាំសន្តិភាព នាំសេចក្តីសុខ មកប្រគល់ឲ្យសត្វលោក ដែលកំពុងក្តៅរោលរាលដោយភ្លើងទុក្ខ ភ្លើងកិលេសបានយ៉ាងសក្តិសិទ្ធិបំផុត។ ធម្មវិន័យព្រះអង្គ នេះជាទឹកអម្រឹត គួរសាធុជនក្រែបដឹកបំបាត់ភ្លើងស្រែកឃ្នានបានយ៉ាងប្រសើរបំផុត។

អ្នកមិនបានសិក្សាពុទ្ធសាសនា ដោយម៉ត់ចត់តែងនិយាយថា ពុទ្ធសាសនាមិនមាន លក្ខណៈដោយបរិបូណ៌ទៅតាមផ្លូវលោក គឺគេចង់និយាយថា ព្រះសម្មាសម្ពុទ្ធមិនចេះវិជ្ជាផ្លូវលោក សម្រាប់បង្កើតសារពើវត្ថុជាផាសុក = Confort សម្រាប់មនុស្សលោកឡើយ។ ព្រះសម្មាសម្ពុទ្ធទ្រង់ជា សព្វញ្ញពុទ្ធ ទ្រង់មិនមានអ្វីនៅសល់ទើសទាក់នឹងព្រះបញ្ញាញាណព្រះអង្គទេ ធម៌ណាជាកុសល ជាធម៌ដឹកនាំសត្វលោកទៅកាន់ សន្តិវរវបទ ទ្រង់តែងតែសម្តែងធម៌នោះអស់ចិរៈវេលា ៤៥វស្សា ដើម្បីជាប្រយោជន៍ដល់មនុស្សលោក ទេវលោកព្រហ្មលោក។ ធម្មវិន័យព្រះអង្គនេះជាកញ្ចក់ សម្រាប់ចុះមើលអ្វីក៏បាន មើលល្អក៏បានមើលអាក្រក់ក៏បាន ស្រេចហើយតែអ្នកចុះត្រូវការ។

សម័យមួយ ព្រះសម្មាសម្ពុទ្ធទ្រង់ប្រាប់សម្រេចព្រះឥរិយាបថនៅសីលបារន ជិតក្រុង កោសម្ព័រ។ ពេលនោះ ទ្រង់ឈោងព្រះហស្តទៅចាប់សន្លឹកឈើមួយក្តាប់មកទុកក្នុងព្រះហស្ត ហើយទ្រង់ត្រាស់សួរទៅកាន់ភិក្ខុទាំងឡាយថា :^(១)

«ភិក្ខុទាំងឡាយ ! អ្នកទាំងឡាយយល់ឃើញដូចម្តេច? សន្លឹកឈើមួយក្តាប់ ដែលនៅក្នុងដៃ តថាគតនេះ និងសន្លឹកឈើដែលមាននៅព្វដំដើមឈើឯណោះ ឯណាច្រើនជាងឯណា?

សូមទ្រង់ព្រះមេត្តាប្រោស ! ភិក្ខុទាំងឡាយ ទូលពុទ្ធដីកា ហើយក្រាបទូលថា សន្លឹកឈើ ដែលនៅក្នុងក្តាប់ព្រះហស្តនេះ មានចំនួនតិចណាស់ ឯសន្លឹកដែលមាននៅព្វដំដើមឈើក្នុង សីលបារននេះ មានចំនួនច្រើនណាស់ និងគណនាត្រារាប់ពុំបានឡើយ។

ភិក្ខុទាំងឡាយ ធម្មវិន័យដែលតថាគតបានត្រាស់ដឹង ហើយដែលតថាគតយកមកសម្តែង ត្រាប់ដល់អ្នកទាំងឡាយ មានចំនួនតិចណាស់ ឯធម៌ដែលតថាគត បានត្រាស់ដឹងហើយមិនបាន យកមកសម្តែងប្រាប់ដល់អ្នកទាំងឡាយ មានច្រើនណាស់ ដូចសន្លឹកឈើដែលមាននៅក្នុង សីលបារននេះឯង។ ចុះហេតុអ្វី ក៏តថាគតមិនយកធម៌ទាំងអស់នោះមកសម្តែងប្រាប់អ្នកទាំង

១ - សំយុត្តនិកាយ មហាវរុត្ត សីលបាបណ្ណវគ្គ សៀវភៅទី៣៩ ទំព័រ២៧៣។

ឡាយ? ព្រោះថាធម៌ទាំងអស់នោះមិនមានប្រយោជន៍មិននាំសត្វលោកទៅនិព្វាន។

??

៦. ជីវិតផ្សេង សរីរផ្សេង = អញ្ញ ដំរី អញ្ញៈ សរីរ

៧. សត្វស្លាប់ហើយ កើតទៀត = ហោតិ តថាគតោ បរម្មរណា

៨. សត្វស្លាប់ហើយ មិនកើតទៀត = ន ហោតិ តថាគតោ បរម្មរណា

៩. សត្វស្លាប់ហើយ កើតទៀតក៏មាន មិនកើតទៀតក៏មាន = ហោតិ ច ន ច ហោតិ
តថាគតោ បរម្មរណា

១០. សត្វស្លាប់ហើយ កើតទៀតក៏មិនមែន មិនកើតទៀតក៏មិនមែន = នេវ ហោតិ ន
ចហោតិ តថាគតោ បរម្មរណា

ប្រស្នាទាំងនេះ ព្រះសម្មាសម្ពុទ្ធមិនទាន់បានសម្តែងដល់អាត្មាអញ្ចទេ បើដូច្នោះគួរតែអាត្មាអញ្ច
ចូលទៅក្រាបបង្គំទូលសួរ ចំពោះព្រះកត្រព្រះអង្គ បើទ្រង់មិនព្រមសម្តែងដល់អាត្មាអញ្ចទេ អាត្មា
អញ្ចលែងបួស លែងប្រព្រឹត្តព្រហ្មចរិយាធម៌ក្នុងសំណាក់ព្រះអង្គ ហើយលាសិក្ខាបទត្រឡប់ទៅ
កាន់ភេទជាគ្រហស្ថវិញ"។

ថ្ងៃមួយតមក មាលុដ្ឋបុត្ត ចូលទៅក្រាបបង្គំគាល់សួរប្រស្នានេះតាមដែលខ្លួនបានគិតទុក
មុន។ ទ្រង់ព្រះសណ្តាប់ហើយ ព្រះសម្មាសម្ពុទ្ធត្រាស់តបថា : "តថាគតមិនបានហោអ្នកឲ្យចូលមកបួស
ហើយធ្វើកត្តិកាថានឹងសម្តែងធម៌នេះប្រាប់ដល់អ្នកទេ ចុះអ្នកមកអុកជាទុក្ខប្រាប់តថាគតធ្វើអ្វី ?
ទ្រង់ត្រាស់តទៅថា :

«មាលុដ្ឋបុត្ត ! បើមានអ្នកណាម្នាក់មកនិយាយប្រាប់តថាគតថា ខ្ញុំព្រះអង្គមិនទាន់បួស
ប្រព្រឹត្តព្រហ្មចរិយាធម៌ក្នុងសំណាក់ព្រះអង្គទេ បើទ្រង់ព្រះករុណាមិនទាន់បានសម្តែងប្រទានខ្ញុំ
ព្រះអង្គថា "លោកទៀង"។ល។ សត្វស្លាប់ហើយកើតទៀតក៏មិនមែន មិនកើតទៀតក៏មិនមែន»
ដូច្នោះ អ្នកនោះមុខជាស្លាប់អសារបង្កសៀតមុនតថាគតសម្តែងប្រាប់មិនខាន ប្រៀបដូចបុរសត្រូវ
សរ ហើយនិយាយប្រាប់គ្រូពេទ្យថា ខ្ញុំមិនទាន់ឲ្យវះដកយកសរនេះទេ ចាំខ្ញុំបានដឹងថា :

- អ្នកណាជាអ្នកបាញ់សរនោះ ជាក្សត្រ ឬជាព្រាហ្មណ៍ ជាវេស្ស ឬជាសុទ្ធ មនុស្សទាប ឬ

ខ្ពស់ ស ឬខ្មៅ ពណ៌សណ្តែកបាយ ឬប្រផេះ នៅស្រុកនិគមណាសិន,

- អាវុធនោះ ជាកាំភ្លើង ឬឆ្នួស្នា ខ្សែឆ្នួនេះ ជាសម្បករាក់ ពន្លឺឫស្សី សសៃសត្វ សម្បកខ្លែង ពីរ ឬវល្លិទឹកដោះសិន,

- សរដែលមុតនោះ ជាព្រៃឈើ ឈើស្រុក, ជាសរសៀតដោយស្នាបសត្វត្នាត ប្រមង់ ខ្លែង ក្លោក ឬទុងសិន,

- សរនេះរុំដោយសរសៃកន្ទុយគោ ក្របី សីហាខ្មៅ ឬស្វាសិន,

- សរនេះ មានមុខមូល មុខសំប៉ែត មានងៀង មុខស្រោបដែក មុខដូចពន្លាក ឬសរធ្វើពីធាង ទ្រាំងសិន សឹមខ្ញុំព្រមឲ្យដកយកសរនេះចេញពីកាយខ្ញុំ។

មាលុដ្ឋបុត្រ ! បុរសត្រូវសរនោះ នៅរង់ចាំដឹងមុនមិនទាន់ទេនឹងត្រូវស្លាប់មុន ឥត ប្រយោជន៍អសារបង់ពុំខានឡើយ។

មាលុដ្ឋបុត្រ ! បើចាំដឹងថា "លោកទៀង ។ល។ សត្វស្លាប់ហើយ កើតទៀតក៏មិនមែន មិន កើតទៀតក៏មិនមែន" សិន សឹមប្រព្រឹត្តព្រហ្មចរិយាធម៌ = (ព្រហ្មចរិយាស) ក្រោយបើគេនៅតែ មិនទាន់ដឹងមុនទេ ក៏ឥត "ប្រយោជន៍" ដែរ ព្រោះធម៌ជាសឹកសត្រូវដូច ជា ជរា ព្យាធិ មរណៈ សោក បរិទេវ ទុក្ខ ទោមនស្ស ឧបាយាស ចេះតែបៀតបៀនសត្វជានិច្ច ជាធម៌ដែល តថាគតបញ្ញត្តិថា "មានសេចក្តីវិនាសពិត" ក្នុងបច្ចុប្បន្នកាលនេះ។

មាលុដ្ឋបុត្រ ! ការប្រព្រឹត្តព្រហ្មចរិយាធម៌ មិនមែនពឹងផ្អែកទៅលើ (Dogme) ដូចបាន ពោលមកទាំងអស់នេះទេ ការដែលត្រូវធ្វើភ្លាមៗ គឺប្រស្នាបន្ទាន់ដែលកំពុងដុតសត្វលោកទូទៅឲ្យ ឆេះពោលរាលស្ទុះស្មៅអន្ទះសានោះគឺ ជាតិ ជរា ព្យាធិ មរណៈ សោកបរិទេវ ទុក្ខទោមនស្ស ឧបាយាស ព្រមទាំងធម៌ "ទីបំផុតទុក្ខ" ទាំងអស់នេះសុទ្ធតែជាប្រស្នាបន្ទាន់ ត្រូវធ្វើភ្លាមៗ បង្កើនទុកយូរតទៅទៀតពុំបានឡើយ។

មាលុដ្ឋបុត្រ ! ចូរអ្នកចាំទុកក្នុងចិត្តចុះថា "នេះជាធម៌ដែលតថាគតត្រូវសម្តែង ដូច តថាគតបានសម្តែងរួចមកហើយ, នេះជាធម៌ដែលតថាគតមិនសម្តែង ដូចតថាគតមិនសម្តែង ហើយ។ ឯធម៌ដែលតថាគតមិនសម្តែងនេះគឺ លោកទៀង។ល។ សត្វស្លាប់ហើយ កើតទៀតក៏មិន

មែន មិនកើតទៀតក៏មិនមែន។ ហេតុអ្វីក៏តថាគតមិនសម្តែងការយល់ឃើញ = () នោះ?

មាលុដ្ឋបុត្ត ! បានជាតថាគតមិនសម្តែង ព្រោះនេះមិនមានប្រយោជន៍ មិនមែនជាការចាំបាច់ មិនមែនជាខាងដើមនៃព្រហ្មចរិយាធម៌ មិនមែននាំឲ្យកើតក្តីនឿយណាយការប្រាសចាករាគៈ ការរំលត់ទុក្ខការស្ងប់ ការដឹងច្បាស់ ការត្រាស់ដឹង និព្វានឡើយ។

អ្វីដែលតថាគតសម្តែង ?

មាលុដ្ឋបុត្ត ! តថាគតតែងសម្តែងថា "នេះទុក្ខ នេះហេតុនាំឲ្យកើតទុក្ខ នេះធម៌ជាគ្រឿងរំលត់ទុក្ខ នេះបដិបទាជាផ្លូវនាំទៅកាន់ការរំលត់ទុក្ខ"។

ហេតុអ្វីក៏តថាគតសម្តែងធម៌នេះ?

មាលុដ្ឋបុត្ត ! ព្រោះថាធម៌នេះ មានប្រយោជន៍^(១) សំខាន់ណាស់ ចាំបាច់ណាស់ ជាខាងដើមនៃ ព្រហ្មចរិយាធម៌ នាំឲ្យកើតក្តីនឿយណាយ ប្រាសចាករាគរំលត់ទុក្ខ ស្ងប់ ដឹងច្បាស់ ត្រាស់ដឹង និព្វាន"។

សេចក្តីនេះ នាំឲ្យយើងយល់ច្បាស់ថា ពុទ្ធសាសនា ជាសាសនារំដោះទុក្ខ រំដោះទុក្ខយ៉ាងអស់ជើង ដែលមិនធ្លាប់មានមកក្នុងប្រវត្តិសាស្ត្រសាសនានៃសកលលោកឡើយ។ ពុទ្ធសាសនាមានទឹកទម្ងន់ទៅខាងលោកុត្តរធម៌។

មួយទៀត ប្រស្នាឃើងដដែលនេះ^(២) មានចោទឡើងច្រើនណាស់ក្នុងសម័យពុទ្ធកាល ប្រស្នានេះក៏ចោទខ្លាំងណាស់ ព្រោះសម័យនេះជាសម័យភ្ញាក់រលឹក។ មានបរិព្វាជកម្នាក់ មានការងឿងធ្ងល់ចំពោះ (Dogme) ដូចយើងបានជជែកគ្នាមកហើយនេះដែរ។ សម័យមួយអង្គព្រះសម្មាសម្ពុទ្ធច្រើនប្រថាប់សម្រេចព្រះឥរិយាបថនៅក្នុងវត្ត ជេតវនារាម ជាអារាមអនាថបិណ្ឌិកសេដ្ឋីសាងថ្វាយជិតក្រុង សាវត្ថី កាលនោះមាន បរិព្វាជក ម្នាក់ឈ្មោះ រដ្ឋគោត្រ ចូលទៅក្រាបបង្គំគាល់ព្រះអង្គ ហើយលើកយកប្រស្នាដដែលនេះ មកក្រាបទូលសួរព្រះអង្គថា :

១ - កស្នា ចតំ មាលុដ្ឋបុត្ត មយា ព្យាកតំ ឯតញ្ចិ មាលុដ្ឋបុត្ត អត្ថសញ្ញិកំ ឯតំ អាទិ ព្រហ្មចរិយំ ឯតំ និព្វិទាយ វិរាតាយ និពោយ ឧបសមាយ អភិញ្ញាយ សម្តោធាយ និព្វានាយ សំវត្តតិ តស្មា តំ មយា ព្យាកតំ។
២ - មជ្ឈមនិកាយ មជ្ឈិមបណ្ណាសក អគ្គិវច្ឆសូត្រ សៀវភៅទី២៤ ទំព័រ៨។

«សូមទ្រង់ព្រះមេត្តាប្រោស ! ចុះព្រះអង្គមានការយល់ឃើញ = (Dogme) ថាលោកទៀង—
លោកមិនទៀង—លោកមានទីបំផុត លោកមិនមានទីបំផុត-ជីវិតគឺសរីរ-ជីវិតផ្សេង សរីរផ្សេង-សត្វ
ស្លាប់ហើយ កើតទៀត-សត្វស្លាប់ហើយ មិនកើតទៀត-សត្វស្លាប់ហើយ កើតទៀតក៏មាន មិនកើត
ទៀតក៏មាន-សត្វស្លាប់ហើយ កើតទៀតក៏មិនមាន មិនកើតទៀតក៏មិនមាន នេះសេចក្តីពិត ដទៃពី
នេះ សុទ្ធតែជាមោឃៈទាំងអស់ ដូច្នោះឬ?

«ទេ ទេ វច្ឆ ! ព្រះសម្មាសម្ពុទ្ធតប តថាគតមិនមានការយល់ឃើញ ដូច្នោះទេ»។

«សូមទ្រង់ព្រះមេត្តាប្រោស ! បរិព្វាជកវច្ឆគោត្រ ក្រាបទូលសួរដេញទៀត កាលខ្ញុំព្រះអង្គ
ក្រាបទូលសួរខាងលើនេះ ព្រះមានបុណ្យតបថា ទ្រង់មិនមានការយល់ឃើញ = យ៉ាងនេះទេ បើ
ដូច្នោះតើព្រះមានបុណ្យមានការយល់ឃើញថា មានទោសដូចម្តេចខ្លះ?

«វច្ឆ ! ព្រះសម្មាសម្ពុទ្ធតបតទៅ តថាគតបានត្រាស់ដឹងថា^(១) ធម៌ទាំងនេះជា សាំញាំ ជារង្វេង ជា
បះបើក ជាឃ្នេងឃ្នោង ជានាំសត្វឲ្យលិចទៅក្នុងអន្លង់ទុក្ខ រងទុក្ខ លំបាក ចង្អៀតចង្អល់ ក្តៅរោល
រាល មិននាំឲ្យនឿយណាយ ប្រាសចាករាគ រលត់ស្ងប់ ដឹងច្បាស់ ត្រាស់ដឹង និព្វាន ឡើយ»។
តថាគតឃើញទោសនេះហើយ បានជាតថាគតមិនមានការយល់ឃើញ = (Dogme) នោះឯង។

សូមទ្រង់ព្រះមេត្តាប្រោស ! បរិព្វាជកវច្ឆគោត្រក្រាបទូលសួរដេញតទៅទៀត ចុះព្រះមាន
បុណ្យ មានការយល់ឃើញ = នេះបន្តិចបន្តួចខ្លះដែរឬទេ?

មិនមានទេ វច្ឆ ! ព្រះសម្មាសម្ពុទ្ធត្រាស់តទៅទៀត តថាគតបានលះបង់ការយល់ឃើញ = នេះ
ចោលអស់ហើយ ព្រោះតថាគតបានត្រាស់ថា : «រូបដូច្នោះ ហេតុដែលនាំឲ្យកើតរូបដូច្នោះ ហេតុ
ដែលនាំឲ្យរលត់រូបដូច្នោះ វេទនាដូច្នោះ ហេតុដែលនាំឲ្យកើតវេទនាដូច្នោះសញ្ញាដូច្នោះ ហេតុដែល
នាំឲ្យកើតសញ្ញាដូច្នោះ ហេតុដែលនាំឲ្យរលត់សញ្ញាដូច្នោះសង្ខារដូច្នោះ ហេតុដែលនាំឲ្យកើតសង្ខារ
ដូច្នោះ ហេតុដែលនាំឲ្យរលត់សង្ខារដូច្នោះ វិញ្ញាណដូច្នោះ ហេតុដែលនាំឲ្យកើតវិញ្ញាណដូច្នោះ
ហេតុដែលនាំឲ្យរលត់វិញ្ញាណដូច្នោះ» ព្រោះហេតុនោះ បានជាតថាគតពោលថា : តថាគតរូប

១ - ទិដ្ឋិគហានំ ទិដ្ឋិកន្តារោ ទិដ្ឋិវិប្បន្តិតំ ទិដ្ឋិសំយោជនំ សទុក្ខំ សវិយាតំ សឧបាយាសំ សបវិធានំ ហំ ន និព្វិទាយ
ន វិភាយ ន អភិញ្ញាយ ន សម្ពោធាយ ន និព្វានាយ សំវត្តតិ។

ស្រឡះហើយ ព្រោះមិនប្រកាន់មាំ ព្រោះអស់ទៅ ព្រោះប្រាសចាកភាគ ព្រោះរលត់ទៅ ព្រោះលះ
បង់ ព្រោះរលាស់ចោលចេញនូវសេចក្តីមើងងាយទាំងពួង នូវសេចក្តីបន្ទោកបន្ទាបទាំងពួង និង
អហង្គារមមង្គារ អនុស័យ^(១) ទាំងពួង។

សូមទ្រង់ព្រះមេត្តាប្រោស ! បរិញ្ញាជកវច្ឆគោត្រ ត្រាស់សួរសេចក្តីផ្សេងមួយទៀត, ចុះភិក្ខុ
ដែលចិត្តរួចស្រឡះហើយ វិមុត្តិចិត្ត តើទៅកើតឯណាទៀតដែរឬទេ?

« រដ្ឋ ! ទ្រង់ត្រាស់តប, បើនិយាយថា : កើតទៀត ក៏មិនគួរ។

សូមទ្រង់ព្រះមេត្តាប្រោស ! បរិញ្ញាជកវច្ឆគោត្រ ក្រាបទូលសួរទៀត, បើដូច្នោះ មានតែ
មិនកើតទៀតឬ?

ទេ រដ្ឋ ! ទ្រង់ត្រាស់តប, បើនិយាយថា : មិនកើតទៀត ក៏មិនគួរដែរ។

សូមទ្រង់ព្រះមេត្តាប្រោស ! បរិញ្ញាជកវច្ឆគោត្រ ក្រាបទូលបន្ថែមទៀតបើដូច្នោះ មានតែ
កើតទៀតខ្លះ មិនកើតទៀតខ្លះឬ?

ទេ រដ្ឋ ! ទ្រង់ត្រាស់តបបន្ថែម, បើនិយាយថា : កើតទៀតខ្លះ មិនកើតទៀតខ្លះ ដូច្នោះ ក៏មិន
គួរដែរ។

សូមទ្រង់ព្រះមេត្តាប្រោស ! បរិញ្ញាជកវច្ឆគោត្រ ក្រាបទូលសួរបញ្ជាក់ទៀត, បើដូច្នោះ
មានតែ កើតទៀតក៏មិនមែន មិនកើតទៀតក៏មិនមែនដូច្នោះឬ?

ទេទេ រដ្ឋ ! ទ្រង់ត្រាស់បញ្ជាក់, និយាយថា កើតទៀតក៏មិនមែន មិនកើតទៀតក៏មិនមែន
ដូច្នោះក៏នៅតែមិនគួរដែរ។

សូមទ្រង់ព្រះមេត្តាប្រោស ! បរិញ្ញាជកវច្ឆគោត្រ ទុញ្ចទាល់គំនិតក្រាបទូលដោយត្រង់ថា : ខ្ញុំ
ព្រះអង្គមិនយល់ទាល់តែសោះ ខ្ញុំព្រះអង្គជាមនុស្សឆេងឆោងអស់ទៅហើយ។

« អើ រដ្ឋ ! ព្រះពិធិតមារត្រាស់បណ្តោយតាមអ្នកមិនគួរយល់មែន អ្នកជាមនុស្សឆេងឆោង
មែន ព្រោះថា ធម៌នេះជ្រាលជ្រៅអ្នកឃើញបានដោយកម្ម ត្រាស់ដឹងបានដោយកម្រ ជាធម៌ស្ងប់
ជាធម៌ថ្លៃថ្លា ប្រើការត្រិះរិះ វិតក្កៈ មិនចុះ ជាធម៌ល្អិតស្កុម មានតែអ្នកប្រាជ្ញទើបដឹងបាន។

១ - បានដល់ ទិដ្ឋិ តណ្ហា មាន: ទាំង៣ ប្រការនេះ។

រដ្ឋ អើយ ! ទ្រង់ត្រាស់តទៅទៀត, ធម៌នេះ ខ្លួនអ្នកមានការយល់ឃើញ = (Dogme) ដទៃ មានការពេញចិត្តដទៃ មានការគាប់ចិត្តដទៃ មានអាចារ្យដទៃ តែងដឹងបានដោយកម្រណាស់។

នៃ រដ្ឋ ! ទ្រង់ត្រឡប់សួរទៅវិញ, បើមានភ្លើងកំពុងឆេះនៅមុខអ្នក អ្នកក៏បានដឹងថា មាន ភ្លើងកំពុងឆេះនៅមុខអាត្មាអញដែរ បើមានគេសួរអ្នកថា ភ្លើងដែលកំពុងតែឆេះនៅក្នុងទីចំពោះ មុខអ្នកនេះ អាស្រ័យដោយអ្វី?

សូមទ្រង់ព្រះមេត្តាប្រោស ! បរិព្វាជកវច្ឆគោត្រ ក្រាបទូល, បើមានគេសួរខ្ញុំព្រះអង្គ ខ្ញុំ ព្រះអង្គនឹងឆ្លើយថា ភ្លើងដែលឆេះនេះ អាស្រ័យដោយស្មៅនិងអង្កត់ឧស។

អើ រដ្ឋ ! ទ្រង់ដេញសួរតទៅ, ចុះបើភ្លើងនេះ រលត់ទៅវិញនៅក្នុងទីចំពោះមុខអ្នក ហើយ មានគេសួរអ្នកថា ភ្លើងដែលរលត់ទៅក្នុងទីចំពោះមុខអ្នកនេះ ទៅណា? ទៅខាងកើត ឬ ខាង លិច? ទៅខាងត្បូង ឬ ខាងជើង? បើគេសួរយ៉ាងនេះ តើអ្នកដោះស្រាយថាដូចម្តេច?

សូមទ្រង់ព្រះមេត្តាប្រោស ! បរិព្វាជកវច្ឆគោត្រ ក្រាបទូលដោយត្រង់ខ្ញុំព្រះអង្គក៏ទាល់គំនិត និងដោះស្រាយដែរ និងឆ្លើយដូចម្តេចក៏មិនត្រូវ ព្រោះមើលទៅឃើញ ស្មៅនិងអង្កត់ឧសនេះអស់ ទៅហើយ នៅសល់តែកំព្យម ឯភ្លើងរលត់បាត់អស់ទៅហើយ មើលមិនឃើញថាទៅឯណាទេ។

អើ រដ្ឋ អើយ ! ទ្រង់ត្រាស់ពន្យល់តទៅទៀត, កាលបុគ្គលបញ្ញត្តិវិសត្វបញ្ញត្តិដោយរូប វេទនា សញ្ញា សង្ខារ វិញ្ញាណ។ រូប វេទនា សញ្ញា សង្ខារ វិញ្ញាណ ជា ខន្ធបញ្ចកៈ នេះ តថាគតលះបង់ចោលអស់ហើយ ធ្វើឲ្យដូចជាដើមត្នោតកំបុតក លែងកើតមានជា រូប វេទនា សញ្ញា សង្ខារ វិញ្ញាណ ទៀតហើយ មិនកើតជាធម្មតា។ តថាគតរួចស្រឡះ ចាកចំណែកនៃ រូប វេទនា សញ្ញា សង្ខារ វិញ្ញាណ នេះអស់ហើយ ជាអ្នកជ្រៅដោយគុណ ដែលបុគ្គលប្រមាណ មិនបាន ស្នង់បានដោយកម្រដូចសមុទ្រ នឹងថា កើតទៀតក៏មិនគួរ មិនកើតទៀតក៏មិនគួរ កើតខ្លះ មិនកើតខ្លះ ក៏មិនគួរ កើតទៀត ក៏មិនមែន មិនកើតទៀតក៏មិនមែន ដូច្នោះក៏មិនគួរដែរ។

ទីបំផុត ធម្មិកថា បរិព្វាជកវច្ឆគោត្រ ក្រាបទៀបបាទាអង្គ ព្រះសម្មាសម្ពុទ្ធហើយពោលសរសើរ ពុទ្ធគុណថា :

«បពិត្រព្រះគោតមដ៏ចម្រើន ! មហាសាលព្រឹក្សដុះនៅជិតគ្រាមក្តីដុះជិតនិគមក្តី ប្រកប

ដោយសាខាដំបើយដោយស្មោមស្លឹកទ្រឈឹងទ្រឈៃសាខា ដំបើយដោយស្មោមស្លឹកនោះ វិនាស
អន្តរាយទៅដោយអនិច្ចតាធម៌ សំបកនិងក្រមរទាំងឡាយ វិនាសអស់ទៅស្រាយវិនាសអស់ទៅ
នៅសល់តែខ្លឹមសុទ្ធយ៉ាងណាមិញ ធម្មវិន័យព្រះអង្គនេះ បរិសុទ្ធផ្លូវផងអស់មែកសាខា ស្មោមស្លឹក
សំបក ក្រមស្រាយរលីង នៅសល់តែខ្លឹមសុទ្ធ យ៉ាងនោះឯង»។

សូមទ្រង់ព្រះមេត្តាប្រោស ! បរិញ្ញាជកវច្ឆគោត្រ ថ្នាំថ្លែងតទៅទៀត, ពុទ្ធដីកានេះ ពីពោះ
ណាស់ ! ស្វាភ្នាតធម៌ នេះ ដូចជាគេផ្សារនូវវត្ថុដែលគេផ្គាប់ ឬបើកនូវគម្របដែលគេគ្រប ឬក៏
ដូចគេប្រាប់ផ្លូវដល់មនុស្សវង្វេង ពុំនោះសោតដូចគេដុតប្រទីបទ្រោលបំភ្លឺក្នុងទីងងឹតដោយគិតថា
អ្នកមានភ្នែកភ្លឺ នឹងបានឃើញរូបទាំងឡាយយ៉ាងច្បាស់។